

**Il-letteratura Maltija
tat-tieni nofs tas-seklu ghoxrin:
IL-POEŻIJA**

**MAHRUĠ
MILL-GHAQDA TAL-MALTI (UNIVERSITÀ)**

Il - W e r r e j

- 2 **Ghadd kbir ta' studenti tal-Letteratura Maltija**
Editorjal
- 3 **Il-križi ta' l-identità fil-poeżija mis-snin sittin 'l hawn**
Norman C. Borg
- 14 **Il-vjaġġ, it-tbatija u l-mewt fil-poeżija tas-sittinijiet**
Raymond Grech
- 21 **Poeżija ġdida għal żminijiet godda**
Marcel Zammit Marmarà
- i **Poeżiji mill-istudenti u membri ta' l-Għaqda tal-Malti (Università)**

Nota editorjali: Ix-xoghlijiet miġbura f' din il-ħarġa huma kitbiet ipprezentati mill-istudenti bħala xogħol matul il-kors tagħhom tal-B.A. fil-Malti (Kors ta' Filgħaxija, 1987-1992). Għalhekk, waqt li l-fehmiet u l-metodi ta' dawn il-kitbiet jirriflettu l-lectures li ngħataw lill-istudenti f' dan il-Kors, dawn huma wkoll ir-riżultati tal-ħidma ta' l-istudenti fi proċess ta' studju, qari, konsultazzjoni tal-biblijografija u trawwim tas-sens kritiku meħtieġ f' kors universitarju u li l-Għaqda tal-Malti (Università) għandha l-għan li tissokkta tkabbar u tiżviluppa fid-dawl tal-kritika letterarja moderna, fi hdan id-Dipartiment tal-Malti fl-Università.

LEHEN IL-MALTI
1993
GHADD 29

maħruġ mill-
Għaqda tal-Malti (Università)
fi hdan
id-Dipartiment tal-Malti

BORD EDITORJALI
Editur
Joseph Borg

Assistenti
Carmel Azzopardi
David Bezzina
Prof. Oliver Friggieri
Ivan Said

Indirizz Editorjali
"LEHEN IL-MALTI"
Id-Dipartiment tal-Malti
Il-Fakultà ta' l-Arti
L-Università
Tal-Qroqq, Msida MSD 06

Disinn u stampar minn
PRINTJOB - Għaxaq

LEHEN IL-MALTI
seta' jiġi ppubblikat
u fl-istess hin
offrut lill-pubbliku
bi prezz baxx bis-saħħa
ta' l-għajjnuna finanzjarja ta'

Merlin Library
Blata l-Bajda

Printjob
Għaxaq

San Paolo
Marsovin

Editorjal

Ghadd kbir ta' studenti tal-Letteratura Maltija

Fil-Liċeo Ġan Frangisk Abela fl-Imsida hemm mijiet ta' studenti jsegwu kors fil-Letteratura Maltija. Dan hu żgur rizultat mill-isbaħ tal-ħidma kbira u tal-kompetenza ta' l-għalliema fil-Liċeo, fejn toħroġ ukoll ir-rivista *Analizi*, pubblikazzjoni ta' l-oġġla livell li swiet mhux f'it biex tat xeħta ta' serjetà ġdida lill-istudju letterarju Malti u biex tejbet u xerrdet l-interess fost eluf kbar ta' studenti. Fl-Università, fi ħdan il-Fakultajiet ta' l-Edukazzjoni u ta' l-Arti hemm għadd kbir ta' studenti tal-Malti, u bejniethom isawru wiehed mill-akbar gruppi f'Tal-Qroqq.

L-Għaqda tal-Malti (Università) hi kburija b'dan kollu u tifraħ u ssellem lil dawk kollha li wasslu biex isefħ dan kollu. Min-naħa tagħha l-Għaqda taħdem bla waqfien biex tqanqal interessi ġodda fil-Letteratura Maltija u biex twassal il-kelma tagħha lill-eluf ta' studenti fl-Università. Kulħadd jaf li l-Għaqda għandha programm ta' ħidma ta' kull tip, programm li illum jaf bih il-pajjiż kollu. Hemm għadd ta' proġetti ġodda li l-Għaqda tittama li jseħħu fi żmien qasir.

Din hi qagħda li forsi qatt ma kien hawn bħalha qabel, u hi awgurju mill-isbaħ għall-gejjieni. L-isfida tal-Letteratura hi li tkun rilevanti għall-poplu kollu, u l-aktar għaż-żgħażaġħ. Illum il-Letteratura Maltija moderna nfetħet, kibret u stagħniet, waqt li laħqet livelli tassew għoljin. L-Għaqda trid timpenja ruħha biex tara li minn ħdanha wkoll joħroġu kittieba ġodda, serji, imħejjija tajjeb, b'għajnejhom miftuħin beraħ fuq il-kwistjonijiet tipiċi tas-soċjetà, u tad-dinja lejliet seklu ġdid.

L-Għaqda, magħmula minn mijiet ta' studenti u oħrajn, tħares 'il quddiem b'fiduċja akbar minn qabel.

Il-kriżi ta' l-identità fil-poeżija mis-snin sittin 'l hawn

Norman C. Borg

Dahla

Is-snin sittin ġabu magħhom f'Malta moviment letterarju li, bħalma ġara fi żminijiet oħrajn, kien l-ewwel u qabel kollox effett dirett taż-żmien; mera tal-qagħda soċjali u politika; kumment persunali tal-poeta, kemm jekk pożittiv sew jekk negattiv, tal-qagħda spiritwali tal-bniedem f'dak il-limitu ta' lok u żmien partikulari.

Forsi aktar minn qatt qabel, il-poeta sar konxju tal-problemi soċjali u politiċi, fi żmien meta l-Indipendenza gābet magħha, għall-bidu, speċi ta' ewforija ġdida, iżda anki sens ta' dubju u incertezza. It-tifrix tal-komunikazzjoni u l-informazzjoni fetāh lill-gżira għad-dinja ta' barra ħafna aktar minn qabel, biex il-poeta sar konxju tal-fatt li hu ma kienx biss Malti fil-gżira ta' Malta, iżda anki bniedem f'dinja ħafna akbar. Malta kienet biss mikrokożmu f'makrokożmu ħafna aktar wiesa', fejn ingustizzji u tbatija kienu aktar qliel. Il-poeta għalhekk huwa aktar konxju minn dak li jinsab lil hinn mix-xtut tal-gżira, kif juri f'kitbiet bħal *Arizona* (Achille Mizzi), *Odessa* (Charles Coleiro), *Milied f'Bejrut* (Joe Friggieri) jew *Munchen 72* (Victor Fenech).

Kien minn hemm barra wkoll li, wara kollox, waslu ideat, filosofiji u modi ġodda kif l-istudjuż u l-poeta tghallem iħares lejn dinjietu, u ħsibijiet ġodda bħal ma kienu ta' Freud, Jung u Nietzsche, kif ukoll modi relattivament ġodda ta' kitba bħalma kienu dawk ta' Apollinare, Pound u Eliot, hallew l-effett tagħhom fuq il-poeżija Maltija tas-snin sittin u dik li giet warajha.

Immaturaw għaldaqstant viżjonijiet u interpretazzjonijiet ġodda tal-'jien' fil-poeta, tar-relazzjonijiet tiegħu mal-proxxmu u ma' dak li kien madwaru, u saħansitra tar-relazzjoni tiegħu ma' Alla. Bdiet tidher b'hekk kriżi ta' identità fil-poeżija Maltija li, anki jekk forsi b'xi mod jew ieħor diġà kienet teżisti qabel, tlahhmet sew u hadet sura bħala kriżi ġdida sewwasew fiż-żmien meta Malta kisbet l-identità ġdida tagħha bl-Indipendenza.

Il-kriżi nazzjonali

Bil-miġja ta' l-Indipendenza politika għal Malta bilfors li kellha ssaltan, imqar

jekk għal ftit żmien, dik l-atmosfera ta' twelid ġdid, ta' patrija żagħżugħa bl-ambizzjonijiet partikulari tagħha. Charles Vella jevoka din l-atmosfera f' *Settembru*, fejn insibu versi ta' tama hekk kif il-poeta, permezz tax-xahar ta' Settembru, juri kontinwità u rabta ma' l-istorja: l-istess Settembru li garrab l-Assedju l-Kbir, ir-rewwixta ta' Dun Mikiel Xerri u shabu u l-bumbardamenti fit-Tieni Gwerra, issa qed jara lil Malta tikseb l-Indipendenza. Il-poeta hawnhekk għadu qed jitkellem f' isem il-poplu, mimli tama u li bi għaru jħares 'il quddiem. Bhala għanja hija speċi ta' sekwenza loġika li tkompli fejn halliet il-poezija patrijottika ta' qabel. Wara l-għajta ta' għaqda u solidarjetà kontra l-barrani issa tinstama' l-għanja tas-sodisfazzjon u tar-riżoluzzjoni. Izda hawnhekk ma għad hawn l-ebda hjiel ta' dak id-diżordni mentali, dubji u kunflitti li se jkunu l-karatteristika ewlenija tat-tieni generazzjoni tal-poezija Maltija, kif iqisha Peter Serracino-Inglott.¹

F'dan is-sens huwa bla dubju ta' xejn li jekk hemm xi haġa komuni bejn l-għanja ta' Vella u *l-għanja ta' settembru* ta' Mario Azzopardi, din hija biss ix-xahar ta' Settembru u t-tifsira storika tiegħu għal Malta. Diġà mill-kliem fil-parentesi li Azzopardi jpoġġi taht isem il-poezija, jistgħu jidhru ċerta ironija u mod ċiniku li huma daqstant karatteristiċi fil-vers ta' Azzopardi. Għal Azzopardi dan il-helsien politiku huwa biss daħka fil-wiċċ, għax 'il-moħħ (u għaldaqstant l-ispiritu) għadu marbut, imrażżan. Dak li jħasseb madankollu huwa l-fatt li meta l-poeta jazzarda jiftaħ għajnejn il-poplu dwar dan jingħadd bhala miġnun u jitwarrab. Il-poplu huwa aljenat wisq biex jirrealizza l-verità.

Maż-żmien id-diżappunt tal-poeta jsib l-istabbiliment il-ġdid bhala l-għajn tiegħu. F' *Burokrazija* ² Victor Fenech jattakka lill-‘establishment’ li qed johnoq lill-individwalizmu tal-poeta. F' *Illum l-Istabbiliment* jimplika li ftit li xejn hemm tibdil minn sistema ta' tmexxija għal oħra. Hawnhekk m'hawnx aktar għajta politika għal tmexxija indipendenti, izda d-diżappunt wara l-għarfien ta' illużjoni.

Izda għalkemm hemm din l-ostilità reċiproka bejn il-poeta u l-istabbiliment, jibqa' l-fatt li l-poeta Malti jistmerr ukoll l-atteġġjament passiv għall-aħħar ta' poplu li darba kien iqum faċilment kontra l-barrani. Issa, skond Mario Azzopardi, il-poplu huwa aljenat u indifferenti. Fil-poezija tiegħu *Repubblika* jisthajjel lill-poplu Malti tifel żgħir ferħan b' gūgarell ġdid li għadu kemm kiseb (il-kopp tan-najlon). Kuntent bil-kisba tiegħu xorta waħda t-tifel għadu mhux kapaċi jagħmel użu tajjeb minnha: “bla ħut mank imzazen ma llixxa”. Minflok, jintilef wara influwenza barranija (il-bjonda min-nord) anki jekk fil-fatt din l-influwenza ma taqbilx għal kollox mal-karatteristika Maltija u hija żjieda artifiċjali (appendiċi). Ix-xbieha tax-xiha tirrappreżenta lil Malta awtentika, dik li hi naturali, bil-karatteristiċi l-qodma tagħha (il-qliebi tal-bdiewa u s-sajjieda). L-illużjoni hija li t-tifel jahseb li bil-kisba ta' dak il-

kopp immatura f' salt ("xjaħ seku f' daqqa"). Imma n-natura vera tal-Malti, dik li forsi fl-imghoddi mexxielha tkeċċi lill-barrani billi "żmuntat l-ghelm tal-wisgħa", fil-verità ma mmaturat xejn ("xerqet fis-salm tal-patrija") u ntelqet f'indifferenza u apatija liema bħalha ("reġgħet torqod ngħas l-ilma").

Din l-istmerrija lejn poplu indifferenti tieħu xejra oħra f'Daniel Massa, li jimplika saħansitra li l-poplu m'għandux rieda tiegħu u li jaċċetta kulma jiġi mogħti lilu mingħajr ma jitniffes. F'*Monologu mill-Gżira ta' l-Isponoż* huwa ovvju d-dizappunt tal-poeta fil-mod ċiniku li bih il-kliem huwa mqiegħed. Id-dizappunt hawn huwa doppju, u jiġbor fih iż-żewġ aspetti li fil-poeti l-oħrajn rajna għalihom: dizappunt bl-istabbiliment, li huwa ipokrita u jdawwar il-kliem kif jaqbillu; u dizappunt bil-poplu li lest li jibla' kulma jintqal lilu. Bħall-isponoż, il-poplu jixrob kollox u malajr. Permezz tat-ton ċiniku tal-monologu l-poeta jinqata' minn ma' l-istabbiliment, u juri li ma jrid ikollu xejn x'jaqsam miegħu. Mill-banda l-oħra, bil-mod kif juża l-metafora ta' l-isponoż għall-poplu juri biċ-ċar ukoll li lanqas irid ikollu x'jaqsam ma' dan: għaldaqstant il-poeta jizola ruħu għal kollox mis-soċjetà ta' madwaru. Dan l-atteġġjament ukoll huwa aspett karatteristiku tal-poezija Maltija moderna.

Dan id-dizappunt ġenerali se jsib it-toġhma qarsa ta' l-illużjoni. It-tfajla min-nord ta' Azzopardi issir aktar konkreta f'Fenech li f'*Din l-Art Helwa, Din l-Art li Alla Tana* jilmenta l-fatt li deħlin wisq barranin jazzettaw f'Malta waqt li hafna Maltin qed jemigraw. Permezz ta' teknika partikulari, Fenech johloq sens ironiku miġjub mill-versi alternati bil-Malti u bl-Ingliz u li juru z-żewġ uċuħ tal-munita. Waqt li l-Maltin ħerġin mill-gżira, il-flus deħlin, imma għall-kapitalisti barranin biss. Ir-referenza għal Mr. Livingstone timplika spedizzjoni f'art imbiegħda u forsi anki kolonizzazzjoni, tant li fl-aħħar Fenech iġiegħel wieħed jiddubita jekk Malta spicċatx tassew minn kolonja. Alla tana din l-art, ifakkarna Fenech fl-isem tal-poezija: u ahna lil min qed nagħtuha?

Forsi dan kollu huwa kawża ta' l-indifferenza u l-aljenazzjoni li waqa' fihom il-poplu. Kif jgħid Azzopardi f'*assedju stil 67* il-poplu huwa wisq medhi jfakkar krizijiet storiċi bħall-Assedju l-Kbir milli jara x'jagħmel b'dawk aktar gravi tal-preżent. Oliver Friggieri f'*Malta Żagħżuġha* josserva li d-dhahen tas-sagrificċji ta' żmien il-qedem m'għadhomx jidhru. Id-dmija ta' min miet fl-Assedju l-Kbir inxtorbu fil-blat. Il-krib tal-feruti m'għadux jidwi: xejn m'għad baqa' għajr eku tat-tbatija taħt il-hakkiem. Dan hu kollu fil-passat, iżda tant daħal fil-poplu li sar parti naturali mill-ambjent tiegħu. Il-poplu m'għadux iħoss bħal qabel. Donnu l-poplu jinsa li l-umanità, kif jimplika J.J. Camilleri f'*Lit-Tork*, hija aktar importanti mill-patrijottizmu.

Hu x'inhu, jidher sew mill-poezija Maltija li l-poplu għaddej minn żmien

politiku fejn mhuwiex ċert għal kollox mill-identità tiegħu. Il-poplu huwa mitluf f' duwalizmu paradossali li ftit li xejn jista' jagħmillu gid: irid ikun indipendenti u ma jridx; huwa aljenat b' wisq tradizzjonijiet u ftit li xejn konxju minn problemi soċjali; m'huwiex matur biżżejjed biex jagħżel minn jeddu. Ix-xbieha fi *Protesta Maltija ta' Oliver Friggieri* hija diretta: Malta, friska friska fl-Indipendenza tagħha, hija mitlufa u mgerfxa, ma tafx eżatt fejn sejra, ma tafx għal kollox x'taqbad tagħmel b'dan il-helsien hesrem li ġie fuqha: forsi għadha mhijiex ippreparata biżżejjed għal tmexxija awtonoma: forsi għad għandha bżonn timmatura aktar. Il-konfużjoni f'dan il-każ hija mpingija anki fil-qagħda tal-versi tal-poezija. Fejn generalment insibu fi Friggieri endekasillabu b'ritmu regolari, hawnhekk insibu jalternaw kemm l-endekasillabu kif ukoll il-vers tat-tnax, mingħajr ebda regola partikulari u b'ritmu mhux regolari, speċjalment fejn juża x-xbieha tal-poezija bhala metafora għall-pajjiz. L-aħħar xbieha, il-“vapour bla boxxla” hija bla dubju ta' xejn wisq 'il bogħod minn dik tal-“kaptan li wasal ġewwa l-port wara tempesti horox” li biha jiddeskrivi lil Malta Charles Vella f' *Settembru*.

Huwa sentiment ta' iżolament fil-poeta hekk kif iħoss li m'għadux jista' jikkomunika man-nies ta' madwaru. U għalkemm f' *Innu lil Tribù b' Żewġ Bnadar* jiġi fid-dubju hux forsi tort tiegħu li dan huwa hekk, xorta waħda jħoss li hu lil art twelidu għadu jhobbha b'imhabba reliġjuża: “F'għajnejk hemm xorta l-bewsa hamra tixgħel ...”. Dan jimplika li fil-fatt huwa l-poplu li forsi nqata' u kulma jmur qed isir aktar indifferenti, aljenat, rieqed. Ix-xbieha tat-tribù fl-isem tal-poezija timplika ċiviltà inferjuri li għadha fi stat selvaġġ jew semi-selvaġġ: tribù ambivalenti, indipendenti u mhijiex (żewġ bnadar). Huwa poplu li għadu mhawwad: “f'fomm in-nies sillaba mgerfxa”. Huwa poplu b'nuqqas ta' interess u mingħajr ebda herqa: “baħar mutu jitniegħes ma' dal-poplu”. Hija t-tama tal-poeta li forsi għad jiġi żmien meta din is-sitwazzjoni tinbidel u l-kotra “terġa” tliessen lingwa li nifhimha”. Izda l-kelma “forsi” mtennija fl-aħħar tagħti l-impressjoni li x'aktarx il-poeta mhuwiex daqstant konvint minn dan.

Il-qtigh-il-qalb f'dan is-sens jidher ukoll f'poeti oħrajn. F' *Hemm Raħal* Victor Fenech jirrealizza li s-sitwazzjoni reali, il-materjalizmu (l-Escort) huwa 'l bogħod wisq mill-istat idilliku li qed johlom hu, fejn issaltan l-imhabba. F' *Din l-Omm li Tatna Isimha* barra milli talba persunali u mod individwali kif jikkomunika ma' Alla, Fenech joffrila l-Innu Malti miktub mill-ġdid, iżda b'ironija u diżappunt, hekk kif il-viżjoni romantika qed tispicċa u qed tiflew dak is-seher tagħha. Maqbuda bejn żewġ estremi-tajiet Malta għaddejja mill-passjoni tagħha. Izda l-poeta juri d-dubju tiegħu jekk din il-passjoni tistax twassal għall-irxox: irxox, f'dan il-każ, mhux biss spiritwali iżda politiku u soċjali wkoll. Hawn huwa eżempju ta' reliġjon u politika magħqudin flimkien b'hila liema bħalha.

Il-kriżi spiritwali

L-identità spiritwali hija fil-fatt kriżi oħra li tidher sew fil-poezija mis-sittinijiet 'l hawn. Tibda malli l-poeta jibda jhoss li r-reliġjon imhaddna minn dawk ta' madwaru mhijiex daqstant awtentika daqskemm forsi tidher minn barra. Din is-superficialità tar-reliġjon tradizzjonali tista' tiehu għadd ta' xejriet differenti.

Skond *Niżla* ta' Charles Vella, il-bniedem qed iħossu mitluf għax mhux qed ifittex is-soluzzjoni tiegħu fil-fidi. Fi '*Blindfold*' Albert Marshall jissuġġerixxi li l-individwu jitlef il-fidi u l-valuri ta' hajtu permezz tal-maturità u l-indipendenza u issa l-idoli l-ġodda tiegħu huma banalitajiet materjalistiċi bħal dawk ta' l-"Awstralja Bar" u tat-"talkies". Ir-ruħ tinsab f'qagħda mhawda għall-aħħar (kif murija mill-versifikazzjoni kumplessa tal-poezija). Il-poeta mitluf f'dan il-labirint ta' materjalizmu, m'għandux skop fil-ħajja ("x' ser nagħmel") u jdur faċilment bħal pinnur ma' l-iċken żiffa li tonfoħ ("mur darb' oħra O.K."). Il-bniedem huwa dak li għammad għajnejh bil-materjalizmu u li għaldaqstant ma jistax jara fejn hu sejjer.

F'poezija bħal *Milied f'Bejrut* ta' Joe Friggieri, imbagħad, wiehed jara kemm iċ-ċiniżmu tal-poeta huwa ovvju hekk kif juża għanja popolari tal-Milied biex juri l-artificalità li kulma tmur qed taħkem iktar il-festa tal-Milied u kull festa reliġjuża oħra, waqt li l-poplu huwa indifferenti għall-ingustizzji u l-qirda li qed isehħu f'pajjizi 'l bogħod mill-ghajn u daqstant mill-qalb. Sentiment simili jhaddan Victor Fenech f'*Milied 70*, fejn jiddeskrivi Milied artifiċjali li jbiegħed is-sens jew skop spiritwali aktar milli jagħtih importanza. Hawnhekk il-poeta qed iħossu waħdu, mitluf qalb soċjetà aljenata fejn il-Milied jixbah aktar lill-karnival.

F'*Il-Bajja ta' San Tumas* Daniel Massa juża hafna xbihat li jagħtu idea ta' kaos li qed joqrob minhabba l-aljenazzjoni tal-bniedem f'materjalizmu kważi pagan. Jidher li qed jimplika li dan il-kaos huwa viċin, billi jsemmi ż-żwiemel ta' l-apokalissi (darbtejn) u ċ-ċrieki li jduru u jduru fuqhom infushom, bħall-irjeh ta' uragan li jaqċċtu u jeqirdu minn kull fejn jgħaddu: dawn iċ-ċrieki jfakkru x-xbieha ta' l-ispiralli, il-gyres f'poezija ta' Yeats bħal *The Second Coming*, *Demon and Beast* u appuntu *The Gyres*. Il-"fidi" tal-bniedem, f'dan is-sens, qiegħda taqa' biċċiet, dekadenti għall-aħħar.

Din l-hekk imsejha "fidi" tista' tkun ukoll arida, vojta, mingħajr ebda sentiment ġenwin, kif jissuġġerixxi Achille Mizzi f'*La Noche Oscura*. Il-metafora ta' l-isponża hawnhekk għandha skopijiet differenti minn dawk ta' Massa. Il-bniedem huwa bħal sponża fil-kapaċità tiegħu li jixrob l-għerf u t-tagħrif li jiskopri bl-intelligenza u bit-teknoloġija li għandu. Madankollu mhuiwix dan it-tip ta' għerf li jimla r-ruħ tal-poeta; u għaldaqstant din hija biss deżert, waqt li l-poeta għadu jixxennaq għal dik ix-xi haġa

li tista' tissodisfah spiritwalment ukoll. Izda dak li toffri d-dinja huwa biss il-hall li jnessi u jaljena, imma li bih il-poeta ma jisteqerx.

Ghall-ewwel, dan is-sentiment ta' materjalizmu, indifferenza, artifiċjalità, aridità li jidher li hemm fir-religjon jista' jwassal għal speċi ta' protesta kontra Alla stess. Għal Achille Mizzi f' *Inġiniera Ġenetiki* Alla forsi mhuwiex mejjet bħalma jgħid Nietzsche, izda jkun tassew passiv u indifferenti jekk jippermetti lill-bniedem li jittanta jagħmel dak li għamel Hu: johloq il-hajja. Aktar milli lment fuq is-soċjetà li kulma tmur qed twarrab il-valuri morali, aktar milli talba lil Alla biex ma jitlaqx lill-mohħ imhawwad tal-poeta, din hija saħansitra protesta kontra Alla għall-indifferenza tiegħu fid-dawl tal-progress-rigress li għaddej minnu l-bniedem.

Karba simili tohroġ minn Victor Fenech f' *Telqien*, hekk kif il-poeta jhossu iżolat: mhux mill-proxxmu ta' madwaru, izda minn Alla. Il-poeta hawn ukoll huwa mhawwad: is-sentimenti tiegħu jqabbilhom ma' xejriet tan-natura li huma vjolenti (beraq u ragħad), il-hin kollu jiċċaqalqu bla sabar (baħar jobrom). Izda l-poeta jhoss li dan il-mohħ imhawwad huwa iżolat minn Alla wkoll. Fejn hu dak li raqqad it-tempesta? Fejn hu r-ragħaj? F' *Tgħid Din Kumbinazzjoni?* (Oliver Friggieri) il-poeta jfittex lil Alla: ifittxu għall-bidu bil-mod tradizzjonali ("fit-triq qadima tiegħi") izda qatt ma jirnexxilu jilhq. Wara jibda jfittex b' modi diversi, persunali: izda hekk ukoll il-poeta mhux sodisfatt, u jsaqsi lil Alla għaliex dan in-nuqqas ta' kuntatt.

F' *meta jitbaxxa d-dawl* ta' Mario Azzopardi l-poeta jhoss il-fidi qed tonqos, u jisthajjel lil Kristu nnifsu għajjen, diżappuntat bħallikieku t-tbatija tiegħu swiet għalxejn hekk kif l-ipokrisija tibqa' teżisti u l-bniedem jibqa' mitluf wara ambizzjonijiet fiergħa (bħall-avvanzi tat-teknoloġija rrappreżentati mill-Apollo 8) li ma jagħtu l-ebda soluzzjoni għax "xmara inbid qares" li hija l-hajja jew għal faragħ spiritwali. U l-poeta, li lanqas jista' jsib kenn psikoloġiku/spiritwali fil-kurċifiss "għajjen", jidhol fih innifsu, jixtieq li jmur lura f' għuf ommu. Izda bħal "kutra tas-suf", din ix-xewqa ftit li xejn tiswa kontra l-aljenazzjoni u l-ipokrisija li jara madwaru.

Fid-dawl ta' din il-kriżi l-poeta jħares lejn ir-religjon u r-relazzjoni bejnu u bejn Alla bil-harsa tiegħu persunali/individwali, lil hinn minn dik 'preskritta' mill-istituzzjoni jew mid-domma. *Karola 67* ta' Victor Fenech, fil-fatt, hija għanja tal-Milied persunali. Ma tikkonformax mar-ritmu, stil u format stabbiliti. Trid tinqata' mit-tradizzjonijiet. Timplika sens ta' vojta fit-talba tradizzjonali, sens ta' taħlit materjalista u spiritwali li jnaqqas mill-qdusija, mis-sinċerità tat-talba tradizzjonali. Il-poeta jrid ikellem lil Alla bil-mod persunali tiegħu għax iħoss li l-mod tradizzjonali mhuwiex biżżejjed. Madankollu l-poeta jingħaqad mal-proxxmu tiegħu: "ma nafux x'ahna nagħmlu". Hija talba persunali, individwali tabilhaqq, izda f'isem kulhadd.

F' *Polifemu* Joe Friggieri jqabbel lill-bniedem li jitlef il-fidi mal-ġgant b' għajn wahda li jagħraf it-tradiment ta' Ulisse biss wara li jkun tard wisq u jagħma. "U ma tarax hliet dalma / u kollox tifhem": il-bniedem ukoll, hafna drabi, irid jiżbalja u jbati biex forsi jifhem. Achille Mizzi jasal għall-konklużjoni (*f' Lil Alla Falz*) li Alla mhuwiex fix-xbihat ċassi mibnija mill-ġebel u t-tafal u mzejna bi żmeraldi u djamanti: Alla huwa fil-bniedem innifsu, f' ġismu, fir-ruħ, fil-għadam, fin-nifs, fil-moħħ, fid-dem. Huwa Alla persunali u forsi anki individwali. Jista' jkun ukoll li għall-poeta x-xbieha ta' Anubis mhi xejn għajr simbolu tar-reliġjon Nisranija stess li, mohbija wara statwi, xbihat varji u riti kollettivi, f'it li xejn thalli lok għall-ispirtu awtentiku tal-fidi Nisranija.

Il-križi ġewwiena

Madankollu l-għarfien ta' alla persunali, individwali, jista' biss ikun soluzzjoni aħħarija li kieku l-poeta ma jkollux dik il-križi ġewwiena li hafna drabi tkisser il-"jien" fi tnejn jew anki f' mitt biċċa. Għax wara kollox spiss il-poeta jsib li huwa diffiċli jhossu f' siku miegħu nnifsu u għaldaqstant mas-soċjetà wkoll. It-tiftixa dejjiema tal-poeta tas-sittinijiet kienet ta' spiss ġewwiena.

F' *Tiftixa* Victor Fenech ifittex promontorju, kuntatt, mal-bnedmin ta' madwaru, u forsi ma' Alla wkoll, imma mhux b' dak il-mod impost mis-soċjetà, mhux skond "il-jien illi għaġnuni". Il-poeta jfittex il-mezz persunali tiegħu biex jibni relazzjoni ma' dak li hemm madwaru, u forsi dan il-mezz persunali jista' jkun dak li jgħinu jagħraf sewwasew x' inhu "il-jien jien": jittanta jagħraf lillu nnifsu billi jsib mezz individwali kif jingħaqad ma' dak li hemm lil hinn minnu.

Din mhijiex haġa daqstant possibbli, u hafna drabi nsibu li l-poeta jisfa iżolat, bħalma diġà deher. Hafna drabi hija s-soċjetà stess li twarrab lill-poeta. Niftakru l-vers fl-għeluq tal-poeżija ta' Azzopardi *għanja ta' settembru*: "bnew hitan trasparenti bejniethom u bejni". Ir-raġuni ta' din l-ostilità tas-soċjetà lejn l-individwu hija sewwasew il-punt prinċipali ta' *Nistaqsi* ta' Bernard Mallia, u li ddu fuq il-problema tal-komunikazzjoni bejn il-wiehed u l-hafna. X'hemm li jimbotta lill-folla mill-wiehed? X' inhu dak li qed jistaqsi? Mallia ma jidherx li jsib tweġiba għal dawn il-mistoqsijiet, anzi, fil-poeżija *U l-Biki Żomm Għalik* isib li tassew m'hemmx ftehim, m'hemmx djalogu, izda fuq kollox m'hemmx mogħdrija. Fil-poeżija jispikka ton ċiniku, hekk kif il-poeta jikkonkludi li kulhadd jibqa' għal rasu, u hadd ma jindahal f'ta' hadd.

Drabi oħra, madankollu, wiehed isib li huwa l-poeta li jagħzel li jwarrab rasu minn mas-soċjetà: ifittex rifuġju fl-"għar" persunali tiegħu bħalma jagħmel Victor

Fenech f' *Burokrazija*, f' *Ittra lis-Sur Mexxej* u f' *Ergajt fl-Għar*. Philip Sciberras isostni dan f' *L-Opposi*. Hawnhekk huwa l-poeta li jinqata' minn mal-folla minn jeddu. Ma jridx jidentifika ruhu mal-folla, anzi jfittex biex ma jkollu ebda rabta magħha.

L-identità tal-“jien”, fl-aħħar mill-aħħar, hija bilfors marbuta mal-kriżijiet l-oħra ta' identità: politiċi, reliġjużi, soċjali. F' *sitwazzjoni 10 battal* (Mario Azzopardi) il-poeta jsib ruhu marsus bejn dawn il-lati differenti tal-kriżi ta' l-identità: il-politika (is-suldat), ir-reliġjon forsi wisq ritwalizzata u superstizzjuża (il-qassis), u s-soċjetà aljenata bil-fieragh (il-kantanta). “Id-dehen u l-fehmiet ġodda” l-poeta jixtrihom³ billi jagħmel każda. X' inhi eżatt din iċ-każda mhux ċar: forsi hija parti minn dak l-istess “jien” fiċ-ċentru tal-palk.

L-ostilità bejn il-wiehed u l-hafna tista' tkun wara kollox waħda minn hafna, fis-sens li l-poeta jagħraf li m'hemmx biss hemm il-kriżi ġewwiena bejn il-“jien” u l-“jien” fih innifsu: din tista' tkun riflessjoni ta' dak li jinstab barra, il-kriżi bejn bniedem u bniedem, raġel u mara, razza u razza. U forsi anki l-kriżi ġewwiena tista' ssib soluzzjoni mqar jekk is-soċjetà fiha nnifisha tkun kapaċi tirkeb id-differenzi tagħha. Din tidher li hi t-tama ta' xi poeti (*Hemm Raħal* u *Munchen 72* ta' Fenech, *Lit-Tork* ta' J.J. Camilleri, jew *Milied f'Bejrut* ta' Joe Friggieri fost oħrajn). F' *Minn dal-Vjal l-Utopja Tiegħek* ta' Doreen Micallef, ix-xewqa-holma tal-poetessa hi utopja fejn m'hemmx razzizmu (tfal suwed b' xagħar isfar) u m'hemmx politika li tifred lill-popli (“yankees” idoqqu l-balalakja).

Biss wiehed ma jistax ma jissuspettax li l-poetessa stess taf li din hija biss holma, xi haġa impossibbli: utopja tfisser “l-imkien”, u l-insistenza tagħha li tibqa' ssejjah dan l-istat ta' haġja b'dak l-isem tista' tagħti wiehed x'jaħseb li din is-sitwazzjoni x'aktarx għadha remota wisq mir-realtà ta' madwarna. Il-“jien” hawnhekk huwa maqsum fi tnejn: dak li jissielet u dak li jixtieq. Kemm l-azzjoni kif ukoll ir-rieda qawwija huma importanti għall-individwu biex iwassluh għal din il-holma. It-tama hija qawwija. Izda jista' jkun ukoll li l-fiduċja li għandu fih innifsu l-bniedem hija biss daħka fil-wiċċ. Achille Mizzi jistharreġ dan fi *Duende* bil-konkluzjoni li anki l-“jien” stess jista' xi darba jgħib għal kollox. Kemm tassew huwa qawwi l-bniedem, bid-dehen u l-kapaċità tiegħu kollha jekk, fl-aħħar mill-aħħar, hemm il-mewt li ma jistax jirbaħha?

Għaldaqstant it-tiftixa tal-poeta tibqa' sejra. F' *Sangraal* ta' Victor Fenech it-tiftixa ssir għal dak l-oġġett sagru li jista' jehles lill-bniedem mid-dubji u t-tbatijiet tiegħu billi jagħtih il-verità assoluta. Izda l-bniedem għadu l-sir tat-tensjonijiet psikoloġiċi (ix-xabla ta' Damokle), tat-tbatija u l-ingustizzja (l-ort u l-gharaq) u tal-kumplikazzjonijiet bla skop tal-hajja (is-sriep lakuni). L-indifferenza għadha qawwija

wisq fil-bniedem: “jien ngħid mhux / jien / u nkompli neżisti” quddiem it-tbatija ta’ haddiehor; għalhekk il-poeta jirrealizza li huwa paradoss li jibqa’ jittama f’ gustizzja u f’ paċi (fiżika u spiritwali). Il-frażi Pirandelljana “wiehed, xejn, jew mitt elf” tkisser il-“jien” f’ elf dubju u mistoqsija u timplika li kollox huwa relattiv u għaldaqstant paradossali: f’ dan il-każ anki l-valuri. Quddiem dan id-dizappunt aħħari l-poeta jintelaq u jhalli kollox f’ idejn id-destin, jew forsi f’ idejn Alla: “fi hđanek nitlaq l-ispirtu tiegħi”. Huwa bħallikieku jaqta’ qalbu mit-tiftixa f’ din id-dinja, bit-tama li forsi dak li qed ifittex isibu fl-“eternità” lil hinn mill-hajja.

Gheluq – struttura ġdida għal identità ġdida

Il-paradoss u n-nuqqas ta’ sens li l-poeti tas-sittinijiet sabu madwarhom ippruvaw jenfasizzawhom permezz ta’ strutturi moderni fil-kitba tal-poezija li fil-fatt kienu diġà ilhom jeżistu mis-seklu ta’ qabel fil-kontinent Ewropew. Kienet mandankollu l-qagħda soċjali u psikoloġika tas-snin ta’ wara l-Indipendenza li kienet tixraq sewwa għal dawn l-istrutturi ġodda. Kull poeta msemmi hawn fuq b’ xi mod jew iehor wassal il-ħsieb tiegħu mhux biss bl-użu ta’ metafori differenti minn dawk tal-poeti tal-generazzjonijiet ta’ qabel, iżda anki permezz tal-binja grammatikali u saħansitra viżiva tal-poezija kif miktuba fuq il-karta.

Wiehed jista’ josserva l-użu tal-vers libre f’ poeziji bħal *Monologu mill-Gżira ta’ l-Isponoż* ta’ Massa, jew *Inġiniera Ġenetiki* ta’ Mizzi, fejn ir-rima hija mwarba għal kollox, u versi b’ tul differenti huma mqegħdin flimkien. Tista’ tgħid li l-parti l-kbira tal-poeziji msemmija jagħmlu użu minn din it-teknika.

Dak li jolqot l-aktar l-għajn huwa bla dubju ta’ xejn il-*projective verse*, fejn il-poeta jqiegħed il-kliem tal-poezija fuq il-karta b’ tali mod li ‘jpingi’ s-sitwazzjoni li jkun irid iwassal għaliha bil-ħsieb. F’ *sitwazzjoni 10 battal* ta’ Azzopardi, ngħidu aħna, għandna x-xbieha tal-“jien” tal-poeta f’ nofs il-palk, li fiha nnifisha diġà timplika ċ-ċentru ta’ l-attenzjoni. Il-poeta jenfasizza din is-sitwazzjoni billi jqiegħed il-kliem b’ mod li viżwalment jevoka d-dwal tal-palk neżlin u ċċentri fuq il-“jien”:

blue beat

fil-plateja

filliera sigġijiet battala

il-palk jixgħel is-sistema

ta’ l-egoċentriżmu f’ nofs

il-palk hemm

jien

Fenech juża din it-teknika f' *Sangraal* biex jevoka l-passjoni ta' Kristu anki f' dawn iż-zminijiet fost l-indifferenza tal-bniedem. Il-kliem huwa mqiegħed forma ta' salib:

u fil-
 bogħod
 jinstema' damdim
 ta' xi msiemer
 fuq
 laħam
 imtertaq
 ma' zokk
 isserrat

Albert Marshall huwa saħansitra aktar stravaganti fi '*Blindfold*', hekk kif jaqsam il-kliem stess ittra ittra.

Ta' min josserva wkoll l-*enjambement* modern kif użat minn dawn il-poeti, fejn is-sens ta' vers ikompli fil-vers ta' warajh mingħajr ebda waqfa, bħal, ngħidu aħna, fi *Protesta Maltija* ta' Oliver Friggieri. Victor Fenech jagħmel dan bil-partijiet grammatikali tal-kelma bl-effett li jħalli iktar impatt fuq il-ħsieb wara l-kelma: "u ma / jehodhielek". Jekk wieħed jerga' jħares lejn '*Blindfold*' ta' Marshall isib eżempju aktar estrem: "tidanda / n": eżempju viżiv tal-konfużjoni psikoloġika li l-poeta qed jipprova jittrasmetti.

Wieħed m'għandux jonqos li jsemmi wkoll il-poeproża karatteristika ta' Victor Fenech. Ghalkemm miktuba forma ta' proża, maqsuma f'paragrafi u ftit li xejn versifikata, hija madankollu poezija fil-metafora tagħha u fuq kollox fir-ritmu u s-sillabazzjoni, kif jista' juri l-istudju dettaljat ta' Oliver Friggieri fl-antoloġija ta' Fenech *F'Altamira*, fejn hemm l-istħarriġ tat-terminu poeproża. Barra mill-versifikazzjoni studjata Fenech għandu t-tendenza wkoll li jzellaq xi rima biex jenfasizza l-idea ċentrali tal-poeproża tiegħu, kif jidher f' dawn is-siltiet:

għax rajt ġuvni tal-bronż iħobb tfajla *pepprina*; u baqra
 b'zewġt irjus u silla u *tina*.

(*Hemm Raħal*)

bla ħdura bla muntanji, bla xmajjar bla *wesgħat*; bi blat bħal
 ras il-poplu mix-xemx *ipnotizzat*.

(*Din l-Omm li Tatna Isimha*)

Jekk wiehed jaqsam is-siltiet f'versi, bil-kliem fil-korsiv (tiegħi) fit-tarf, dawn jagħmlu versi rimati b'ritmu regolari. Eżempji oħrajn jinsabu f'*Emikranja*, *Dik is-Sena il-“Luftwaffe”*, *Ribell* u *Milied 70* fost oħrajn.

Il-poeti tas-snin sittin u tas-snin ta' wara kellhom tista' tgħid l-istess temi x'jiżvolġu bħall-poeti tal-ġenerazzjoni ta' qabilhom: patrijottizmu, imħabba, reliġjon. Biss il-ħsbijiet tagħhom dwar is-sugġetti kienu bil-wisq differenti. Kellhom quddiemhom realtà oħra li bilfors kellha tbiddel il-vizjoni tagħhom tal-ħajja u li għaldaqstant gabet magħha hafna mistoqsijiet. Daħal id-dubju anki f'dak li darba kien sagru u l-identità ma baqgħetx daqshekk ċara: la nazzjonali, la soċjali, la spiritwali u daqstant persunali. Izda madankollu sforz biex tiġi stabbilita ċerta identità sar permezz ta' l-istrutturi ġodda li daħlu fil-poeżija. Dawn l-istrutturi servew biex jagħtu identità kollettiva lill-poeti moderni, li setgħet tifriddhom mill-poeti aktar tradizzjonali. Fuq kolloxx servew biex jagħtu identità individwali anki lil kull poeta, identità li setgħet tifriddhom wiehed minn ieħor.

1. Ara d-daħla għall-parti msemija "Il-Jien Taħt il-Martell", f'*Linji Ġodda*, ed. P. Serracino-Ingloott, KKM, 1973.
2. Is-sekwenza loġika tan-narrattiva ta' din il-kitba tkompli f'*Ittra lis-Sur Mexxej* u f'*Ergajt il-Għar*, fil-ġabra *F'Altamira*.
3. Peter Serracino-Ingloott jissuġġerixxi li forsi l-kelma "kisba" seta' kellha l-istess effett fejn

Azzopardi juża l-kelma "akkwist" (ara l-kumment tiegħu għall-poeżija f'*Linji Ġodda*). Jien manaqbilx għal kolloxx. Il-kelma "akkwist" aktar tagħti sens ta' xi ħaġa mixtrija bil-flus: f'dan il-każ "fil-flus taċ-ċaħda", u għaldaqstant "akkwist" qiegħda f'lokha. "Kisba" kienet aktar tagħti sens ta' xi ħaġa mirbuħa jew mogħtija bi dritt milli mixtrija.

Copy Club

1c5 per copy

Stationery

Binding

Full colour photocopying

Triq l-Esperanto

Tal-Qroqq, Msida

Tel. 319372

Il-vjaġġ, it-tbatija u l-mewt fil-poeżija tas-sittinijiet

Raymond Grech

Il-poeżija tal-vjaġġ

F' uħud mill-poeti moderni u l-poeżija tagħhom il-metafora rikorrenti l-aktar hi dik ta' xi hadd li qieghed jivvjaġġa. Il-bniedem qieghed iqis lilu nnifsu bħala vjaġġatur li ġej minn x'imkien biex imur x'imkien. Il-hajja tiegħu kollha hija vjaġġ li tgħaqqad minn fejn ġie għal ma' fejn sejjer. Il-metafora tal-vjaġġ hija komuni u qadima hafna fil-kultura, l-aktar fil-poeżija, u fil-qasam nistrani, iżda hija ġdida, persunali, għal min hu poeta, jġigifieri għal min m'hux biss poeta bħalma hu kull bniedem ieħor, iżda hu poeta fis-sens shiħ, jġigifieri jaf jesprimiha.

Nistghu nġhidu li l-metafora tal-vjaġġ fil-poeżija Maltija introduciha Dun Karm (1871-1961) fl-1938 permezz ta' *Il-Jien u lil hinn Minnu*. Dan wara li anki Dun Karm stess kien influwenzat minn poeti Taljani oħrajn, fosthom Ugo Foscolo u Alessandro Manzoni. L-idea tal-vjaġġ fil-poeżija sabet xorti kbira sa minn żminijiet antiki. Id-*Divina Commedia* hi eżempju ewlieni fit-tradizzjoni kollha: hi vjaġġ fiżiku u spiritwali.

Il-hajja bħala vjaġġ

Il-bniedem jgħaddi miż-żmien tul medda partikulari, u l-hajja tiegħu hija vjaġġ mit-twelid sal-mewt. Huwa vjaġġ li lill-bniedem se jwasslu sa l-eternità. Il-hajja nistghu nqisuha wkoll bħala pont li jgħaqqad din il-hajja mal-hajja eterna. Għalhekk il-bniedem irid jivvjaġġa minn fuq dan il-pont.

Hafna drabi l-bniedem ma jirrealizzax li l-hajja hi vjaġġ u għalhekk f'hajtu jimxi f'kull direzzjoni mingħajr ma jkun jaf fejn hu sejjer. Hafna mill-bnedmin jimxu wara xulxin u fuq il-passi ta' xulxin bla ma jkunu jafu d-direzzjoni. Hekk jgħid Marjanu Vella f'*Aħna*.¹

Hjiel ieħor tal-hajja bħala vjaġġ jagħtih il-poeta Mario Azzopardi f'*F'tarf l-oasi*.² B'din il-poeżija l-poeta juri li sakemm il-bniedem jinsab fid-dinja huwa jehriegħu jimxi. Dan iwassal għall-fatt li l-hajja hija tibdil kontinwu.

Il-bniedem bhala vjaġġatur

F'dan il-vjaġġ kontinwu l-bniedem huwa eżiljat u pellegrin. Postu m'huwiex f'din id-dinja u għalhekk ikollu jivvjaġġa bilfors. Il-bniedem jehtieglu jimxi mingħajr ma jieqaf għax jekk jieqaf ma jimxix aktar.³ Dan jagħtina x'nifhmu li l-bniedem qiegħed jivvjaġġa anki spiritwalment. Jehtieġ li fil-vjaġġ spiritwali tiegħu l-bniedem ma jaqax, għax jekk jaqa' jew jieqaf ikun diffiċli li jerga' jqum. Il-bniedem huwa fragli u minhabba f'hekk jaqbillu jibqa' miexi dritt. Il-bniedem għal Victor Fenech huwa vjaġġatur,⁴ waqt li għal Mario Azzopardi huwa pellegrin.⁵

Il-mewt – tkomplij tal-vjaġġ

Permezz tal-mewt nġhadu minn din id-dinja għal dinja oħra; id-dinja ta' l-etermità. Mela l-mewt nistgħu nqisuha bhala mezz li bih se jitkompla l-vjaġġ li nbeda qabel din il-hajja. Izda għalkemm il-bniedem jaf li qed jivvjaġġa u jaf ukoll li jrid imut, għadu ma jafx x'se jsib wara din il-hajja, meta jmut. Marjanu Vella jpoġġi l-mistoqsija jekk meta mmutu aħniex se naraw x'hemm wara l-mewt u jekk hux se jsehħ fina dak li qegħdin nittamaw, jiġifieri li nidhlu fil-hajja ta' dejjem.⁶ Mill-banda l-oħra Joe Friggieri jixtieq lil xi hadd li jwasslu sal-mewt biex b'hekk ma jkunx hemm lok aktar għal tbatija li wiehed isib f'dan il-vjaġġ; fil-hajja.⁷ Izda biex jasal dan il-mument irridu nimxu hafna u allura nbatu hafna. It-toroq huma kollha mħattba u biex wiehed jasal irid ibati.⁸

It-tbatija

Matul il-vjaġġ tiegħu, matul hajtu, il-bniedem jehtieglu jbati u hawnhekk insibu t-tbatija mentali u t-tbatija fizika. Il-poeta modern huwa konxju wkoll minn din il-problema u għalhekk ittrattaha fil-poezija tiegħu. Insibu fazijiet fejn il-poeta modern kwazi kwazi jirribella kontra din it-tbatija u ma jaċcettahix. F'fazijiet oħrajn il-poeta jirrassenja ruħu u saħansitra jqisha bhala parti mill-hajja għax warajha tiġi t-tgawdiġa.

Il-bniedem ibati għax jifhem

Minn *Aħjar* ta' Oliver Friggieri naslu għall-konklużjoni li l-bniedem ibati għax jifhem. Fil-fatt f'din il-poezija l-poeta jitlob lill-Mulej li kien ikun aħjar kieku kien haxixa jew bhima flok bniedem.⁹ Jidher hawnhekk li l-bniedem qiegħed ibati għax għandu d-dehen li jifhem sewwa x'inhu jiġri madwaru. Mohħ il-bniedem jidher li ma jistax jifhem ċerti problemi u tbatijiet li qegħdin jiġru madwaru u għalhekk jimtela bid-dubju u jibqa' jbati għal hajtu kollha. Huwa l-fatt li l-bniedem jiddubita li jiġieghlu jbati. Għalhekk Friggieri jqis li:

Aħjar kont kollox barra bniedem mġhobbi

b'dal-mohħ dubjuż li jsaqsi w xejn ma jifhem.¹⁰

Dlonk iskot!

Meta d-dlam jinfirex tebgha
 fuq l-ikhal tas-smewwiet,
 ... dlonk iskot ...
 u inzel gharkubbejk
 u sammar ma' l-art widnejk,
 u isma' t-tnehid
 ta' zrieragh bla sabar,
 u t-tmattir xaħxiehi
 ta' l-gheruq jerdghu
 ghatxana
 mill-benna tat-tira,
 u n-nebbieta tberren id-dlamijiet
 ta' ġufet l-art ...
 ... U isma' mbagħad il-hoss,
 li dejjem joqrob,
 tan-nagħal taż-ziemel abjad
 ilebbet rebbieh ... setghan

Carmel Calleja

Alla bla ħniena

Harist lejn il-mera,
 U lmaħt jitbissem
 Alla bla ħniena.

Hassejtu jghannaqni,
 Sthajjiltni mitluf
 F'nofs l-għalqa ta' l-issa,
 Il-qabel, l-imbagħad,
 Imrikkeb f'karozza
 Mingħajr brejkijiet
 Tigġerra lejn dalma,
 Abiss bla dawrien.

Harist lilhinn minnu;
 Iżd' hemm baqgħet dik,
 Ġo rasi, t-tbissima.
 Tirann il-Fantażma
 Li jsajjar u jgħarraq
 Il-ħajja; il-Lupu
 Għal dejjem imġewwah.

Fejn naħrab m'għandix.

Norman C. Borg

Il-biljett irhis, Il-prezz ghali

Il-passaġġ għal ġol-globu lotterija,
imsarraff mis-shana, il-biljett irhis.

Il-qtar mghammed fuq l-iskutella,
bil-kuraġġ ta' l-artal maġġur,
jixtieqlek il-vjaġġ it-tajjeb
f'makkinarju difettuż.

Il-ferrovija m'hemmx li tasal.
Tgħaddi x-xafra tikkonfondi
ttarraq mal-linji tal-vina
tfittex passaġġ bid-dejn
mill-globu għall-infern.

Il-ferrovija ma tafx tieqaf,
il-biljett ma jinbidilx.
Il-vjaġġ fil-globu ghali nfem;
il-passaġġ irhis, il-vjaġġ ghali,
il-fwar taċ-ċumnija għall-infinit.

Marcel Zammit Marmarà

Int

Int għalqa maħsuda mix-xemx,
Sema mingħajr shab, guf bla tfal.
Inti għasfura tas-sema, tkanta l-helsien,
Strument bla hsejjes, kamra bla bibien.

Int dar vojta mħarsa mill-ihirsa,
Abbozz bla ħajja, eku ta' bir.
Int ċimiterju bla isem, Knisja bla
mghallem,
Muftieh imkisser, kelma bla ittri.

Int l-Univers imċajpar tiegħi,
Mitlufa fi hdan iż-żodjaku,
Tgħajjat ha tinstema', u ssodd
Widnejk ha ma tismax id-dagħwa
Tiegħi.

Joe Bugeja

Il-ħuta-ġebbla

Il-ħuta-ġebbla ċassa
 ċassa blata mal-blat ta' oċean midbiel
 tistenna ċkala gamblu ċkala
 u darba fill l-iskorfnu l-kbir isinn il-qrun
 u l-oċean midbiel
 jonfoħ u jaqla' l-hama
 u jibqa' dak li kien
 ċkala ċkala gamblu
 u darba fill l-iskorfnu l-kbir
 u jerga' ċkala ċkala gamblu ċkala

toħlom il-ħuta-ġebbla
 tistenna t-terremot il-kbir
 li jheżżeż l-oċean mill-qiegh
 u ma jħallihx midbiel

xi darba

u darba tfaqqa' s-sajjeta fil-bnazzi
 jibda l-orgaźmu mdemmi
 l-eternità ta' l-ilma qieghed jifga kollox
 alka mdennsa toħnoq il-grizmejn
 dudu kankru jfaqqas taħt il-gilda
 gamblu ġuda ngassa taħraq f' ruhek
 tinsilet tegħreq fl-arja tikwi xemx
 tistira f'kaxxa silġ

froxna msadda tghawwar ġol-ġewwieni
blata dinja ġgant jitmattar
tishaq ħuta-ġebbla ċassa
ċassa blata mal-blat ta' oċean li darba kien.

Sabiha kull ċaqliqa li ma ċcaqlaq

xejn.

Karmenu Azzopardi

L-istazzjon

Ara ġejja l-ferrovija,
min jaf meta? min jaf kif?
Tasal, titlaq, donna berqa
li tinfena mat-twelid.
Impustat ġo globu jredda
diqa, mard, ġenn, garr u ġlied.
Li kont tlift il-ferrovija,
li kont taf fejn ser tintemm,
jekk il-vojt qatt ma jimtela
żgur kont tiċhad dan id-demm.
Ara ġejja l-ferrovija,
min jaf meta? min jaf kif?

Marcel Zammit Marmarà

Fil-Gżira tal-Wizz

(Holma ta' min xtaq li l-hajja tkun fantasija infantili)

Fil-gżira tal-wizz
 rajt dell fuq l-ghadira
 - harist 'il fuq u ma lmaht xejn
 Fil-gżira tal-wizz
 dammejt gżirana bil-fjuri tal-wied
 dawwartha m'ghonqi
 u sirt trasparenti
 Fil-gżira tal-wizz
 hlomt holma kuluri
 rieqed fuq l-art niedja
 b'demghat il-lejl

Qomt bl-ghanja tat-tfajla
 li thares il-gżira tal-wizz
 xuxitha iswed twil
 ghajnejha r-Rebbiegha
 U b'idi f'idejha
 u harist f'ghajnejha
 tirna flimkien
 fis-sema bla tniem

Mill-gholi
 il-gżira tal-wizz
 rajniha holma fil-bogħod
 u ghalina t-tnejn
 kien għad fadal is-sema
 u l-kobor tax-xejn

Ekku

Quddiem fjamma titrieghed fil-lampa,
Jiena qeghda niċċa sa fix-xejn,
Dawl safrani rifless ta' l-imghoddi,
Hsibijiet jingabru bil-lej'.

Il-ftit dawl illi hiereg jitlegheb
kollox jidher midfun f'dellijiet,
U fis-satra tad-dalma fiddiena
Hemm jimirhu tar-ruh hsinijiet ...

Ghaliex qabel ma l-ghajnejn jinghalqu
Meta l-kesha tinfirex ftit ftit,
U fil-hemda tas-skiet illi jsaltan
Hsibijiet jtiru fis fik ...

Forsi ghax kollox qed jidher bhal f'holma
Forsi l-ekku qadim isahharni
It-tgedwid ta' kuruna ruzarju
Fin-nanniet u l-imghoddi jfakkarni.

Forsi ghax f'dawk is-snin, Poezija,
Kienet timrah bil-hlejju kuljum
u titwahhad ma' qasrija fis-setah
Ghanja b'kitarra fuq karettun.

Izda r-ritmu ta' trajbu bizzilla
U qtar jaqa' f'garra tal-fuhhar
Ghadhom jidnu ... sakemm tibqa' l-imhabba
U il-milja taz-żmien ikun sar ...

tik TOK tik

Fis-satra tal-lejl jum wara jum
 hsieb ta' dinja oħra 'l hinn mill-qabar
 sikwit fis-skiet isefsef u jqum
 maħsud, maħsul f'qamar mibdul. Idur

hsieb sabih, swied is-sensi għassies
 u meqjus jissokta jistaqsi:
 "Fil-mizien f'liema keffa jitqies?
 imil l-għemil, xellug, lemin? Qis"

Hekk polz il-jum tul il-lejl itektek
 u fiss il-fus, lir-ruħ spiss ibus
 isus fuqu 'nnifsu, izekzek.

Jithabbeb ma' tat-tokk it-tikki
 tokki; fellus kurjuż f'moħħ marsus,
 sa tbakkar ... u thabrek ... tiskorri.

Mary Doris Chircop

Ċaqlembuta

Fuq naha hemm jien.
 Fuq l-oħra il-jien.
 It-tnejn medhija,
 jimpikaw flimkien.

Telghin u neżlin.
 Neżlin u telghin.
 Qatt ma jieqfu
 mill-mishuta logħba.

Shirley Micallef

LEHEN IL-MALTI

STUDENT AND
YOUTH TRAVEL

L - G H A N E W L I E N I

Biex tkattar u thaffef is-safar għall-istudenti u ż-żgħażaġh mingħajr qligħ biex b'hekk ikollhom lok ta' żvilupp personali bl-esperjenza meħuda mis-safar

IŻDA X'INHUMA L-FATTI?

Li kieku int sifirt lejn Londra fis-sajf ta' l-1988, il-passaġġ bl-ajru li joffrulek biss l-NSTS Student and Youth Travel kien jiswiek Lm100. Dan is-sajf, il-prezz kien Lm99. Dawn il-passaġġi bl-ajru offruti liż-żgħażaġh ta' taħt is-sitta u għoxrin sena mill-NSTS huma mhux biss għall-pajjiżi ta' l-Ewropa, iżda jkopru l-bliet mad-dinja kollha.

Iżda dan huwa biss wiehed mill-ħafna benefiċċji li toffrulek l-NSTS! Wiehed jista' jsemmi l-benefiċċji finanzjarji liż-żgħażaġh jistgħu igawdu permezz tal-pakkett finanzjarju Yes li l-NSTS żvillupat flimkien mal-Mid Med Bank. Wiehed jista' jsemmi wkoll l-attivitajiet

li l-NSTS torganizza ta' kull sena bl-għan li tgħin iż-żgħażaġh Maltin isaħħu l-karattru tagħhom.

Forsi wiehed jistaqsi l-għala l-NSTS tagħmel dan! Ir-raġuni hi li l-NSTS twaqqfet minn studenti żgħażaġh fl-Universita' u ghadha sa llum taħdem fil-kamp taż-żgħażaġh, bi staff professjonali żaġħżuġh. Dan wassalha biex l-NSTS tkattar is-servizz li tista' toffri liż-żgħażaġh fuq skala nazzjonali u internazzjonali għall-benefiċċju tiegħek.

NSTS Student and Youth Travel: noffrulek ferm iktar milli kont taħseb!

Servizz ta' Kwalita'

It-tbatija ta' l-art

Biex l-art taghti l-frott jehtieg li tinhadem ghax xejn ma jigi minghajr xoghol. Barra minn hekk jehtieg li l-frotta tmut biex taghti frott iehor. Dan juri li biex l-art taghti l-frott jehtieg li jkun hemm it-tbatija. Minghajr tbatija l-art ma tasalx biex taghti l-frott tagħha. Ta' din il-fehma huwa Joe Friggieri fi *Twelid*.¹¹ F'din il-poezija huwa jiehu eżempju mill-parabbola ta' Kristu tal-qamħa li waqgħet f'art tajba.

Marjanu Vella jqabbel lill-bniedem ma' l-art fis-sens li l-bniedem ukoll irid ibati biex jikseb ċerti riżultati. Izda bħalma l-art tithenna meta jasal l-ilma, hekk ukoll il-bniedem jimtela bit-tama wara t-tbatija.¹²

It-tbatija tal-mard

Waħda mit-tbatijiet il-kbar li l-bniedem jidher li qed isofri hija t-tbatija tal-mard. Il-mard jista' jkun kemm fiżiku u kemm mentali. Il-poeta li jidher li hu preokkupat l-aktar b'din il-problema huwa Oliver Friggieri.¹³ F'mument minnhom huwa jipprezenta kuntrast bejn il-ħajja f'xatt il-baħar u l-ħajja ġo sptar, fejn tant tirrenja t-tbatija li saħansitra jitolbu li tiġi fuqhom il-mewt.¹⁴ Donnha li l-mewt hija l-unika soluzzjoni għal din it-tbatija.

Tbatija oħra tidher li hi tal-mard mentali. Huwa mard li għalkemm ma jidhirx minn barra xorta jġiegħel lill-bniedem ibati. Ħafna drabi l-bniedem ma jkunx jidher li hu marid iżda madankollu jista' jqis ruħu mal-morda, kif jistqarr Oliver Friggieri f'*Il-bieraħ mort l-isptar*.¹⁵ Hija tbatija li għalkemm ma tidhirx xorta qiegħda hemm.

M'hemmx tgawdija bla tbatija

Achille Mizzi u Marjanu Vella huma tal-fehma li biex il-bniedem jasal għat-gawdija jrid jgħaddi mit-tbatija. Wara li Alla ħalaq il-bniedem u dan dineb, ġie mkeċċi mill-Genna ta' l-art u Alla ħabbar lill-bniedem li biex jiekol jehtieg ibati.¹⁶ Hawnhekk il-bniedem jidher rassenjat b'din it-tbatija ghax warajha se jara t-tgawdija. Achille Mizzi jipprezenta dan kollu f'*Radikalizmu*.¹⁷ Marjanu Vella jestendi dan il-ħsieb u jasal għall-konkluzjoni li minghajr it-tbatija tal-ħlas la jkollna ħajja u l-anqas qawmien.¹⁸

Il-mewt

L-aħħar ostaklu fil-ħajja li jħasseb sewwa lill-bniedem huwa l-mewt. Mhux il-poeti kollha jħarsu lejn il-mewt mill-istess lenti. Uħud rawha bħala dik ix-xiħaġa li teqred il-ħajja, oħrajn rawha bħala raqda, waqt li oħrajn xtaquha biex teħlishom minn xi problema oħra.

Meta l-bniedem jistaqsi min hu, bilfors li jasal biex juri interess qawwi fil-mewt. Il-mewt hija waħda mit-truf tal-ħajja li forsi tista' taġhtina tarf tal-misteru etern – x'hemm wara din il-ħajja. Permezz tal-mewt il-bniedem jista' jkun aktar konxju minn dak li jkun qed jagħmel. Aktarx li l-bniedem jgħix b'aktar intensità, b'aktar solennità, b'aktar profundità fil-preżenza jew fil-qrubija tal-mewt.

Il-mewt ittemm il-ħajja

Uhud mill-poeti moderni jharsu lejn il-mewt bhala dik ix-xiħaġa li teqred jew ittemm il-ħajja. Jidher li fid-dinja m'hawn xejn ċert ħlief il-mewt. Hekk jistqarr Victor Fenech f' *Ballata 69*.¹⁹ Il-ħajja hija mpingija bhala piramida fejn fil-ponta wiehed isib il-mewt, li hija l-unika ħaġa ċerta. Mill-banda l-oħra Philip Sciberras iqis id-dinja bhala brimba bl-għanqbut fejn il-bniedem jinqabad biex imut.²⁰

Wara li jkun bata biex kiseb ċerti hwejjeġ, il-bniedem ftit jidher li jistenna li jmut. Izda jrid u ma jridx il-bniedem irid imut kif jistqarr Carmel Attard f' *Wara dan kollu*.²¹ Il-poeta jistqarr li wara ħajja ta' saġrificċji wiehed jistenna l-glorja, izda minflok tiġi l-mewt. Hawnhekk wiehed forsi jista' jahseb li l-poeta qed iqis il-mewt bhala l-aħħar tarġa tal-bniedem u mhux bhala l-passaġġ li tgħaddih għad-dinja l-oħra.

Oliver Friggieri jqis il-mewt bhala dik ix-xiħaġa li tinkina.²² Minhabba f'hekk wiehed m'għandux joqgħod jibz'a' mill-mewt għax inkella jehodha aktar bi kbira meta tkun riesqa. Dan jurina li l-bniedem għandu jzomm f'moħħu li jrid imut bla ebda biżġha.

Il-mewt bhala xewqa tal-bniedem

Minhabba t-tbatija kbira li l-bniedem qiegħed isofri fid-dinja jaslu mument i fejn huwa stess jitlob il-mewt. Din it-tema wiehed isibha wkoll fost il-poeti moderni.

Oliver Friggieri jsemmi zewġ tipi ta' tbatijiet. Dik tal-mard u dik tas-solitudni. F' *Solitudni* Friggieri jgħarbel sewwa l-problemi li ġġib magħha s-solitudni, li jwasslu għat-tbatija. Ir-rizultat ta' dan kollu jkun it-talba bil-ħniena lill-Mulej biex tiġi l-mewt u tiehdu magħha.²³ Dan jurina kemm hija kbira t-tbatija tas-solitudni. Mill-banda l-oħra f' *Laham* Friggieri jitkellem dwar it-tbatija tal-mard; tip ta' tbatija li wkoll twassal il-bniedem biex isejjah lill-mewt bhala ħanina.²⁴ Nikkonkludu hawnhekk li meta l-bniedem jasal f'ċertu punt ta' tbatija, jasal biex jitlob il-mewt. Victor Fenech iqis il-mewt bhala l-liġi t'Alla u x-xejra tan-natura izda fl-istess waqt huwa jgħid li hija wkoll ix-xewqa tiegħu li jmut.²⁵ B'hekk il-poeta qed jurina li l-bniedem qed ibati fid-dinja b'mod li l-unika xewqa li jifdallu hija li tiġi l-mewt u tiehdu. Hawnhekk ma tidhirx li hija stqarrija ċara daqs dik ta' Friggieri, li rajna qabel.

Il-mewt bhala raqda

Uhud mill-poeti moderni jqisu l-mewt bhala raqda biss u xejn iżjed. Hija raqda li twassal għall-ħajja l-oħra. Minħabba f'hekk il-bniedem m'għandux jibza' mill-mewt, anzi għandu jħares lejha b' mod ottimist għax warajha hemm ħajja ġdida, il-ħajja ta' dejjem. Kristu stess sejjah lill-mewt bhala raqda meta mar biex iqajjem lit-tifla ta' Ġajru mill-mewt.²⁶

F' *Fil-Mewt ta' Habib* Lawrenz Cachia jistqarr li x'hin iħares lejn tebut ifakkru fil-mewt. Fl-istess hin huwa jagħti l-kwalitajiet umani lit-tebut għax għalih qieghed ihaddan lill-bniedem f'raqda twila, li hija l-mewt.²⁷

Għal Carmel Attard il-mewt ma teztix imma teztisi biss il-ħajja. Għalih il-mewt hija biss passagġ li wiehed jgħaddi minnu minn din il-ħajja għall-oħra.²⁸

Minħabba f'dan kollu Achille Mizzi jwassalna għall-konkluzjoni li m'għandniex nibzghu mill-mewt u minn dak li jsir warajha.²⁹ Dan juri l-fidi soda li għandu l-poeta modern f'dak li jġri wara l-mewt, jġifieri fil-ħajja ta' dejjem.

Ir-rebħa fuq il-mewt

Fl-aħħar tad-dinja kolloxx jerga' jieħu l-ħajja għall-ħaqq tal-Mulej u l-Mewt ma tirrenjax aktar. Bħalma Kristu hareġ rebbieħ fuq il-mewt, hekk ukoll se jagħmlu l-bnedmin fl-aħħar tad-dinja, fil-gudizzju universali. Fl-aħħar tad-dinja l-mewt ma tidhirx aktar u għalhekk ir-rebħa fuqha tkun totali. Marjanu Vella jitkellem dwar ir-rebħa fuq il-mewt fi *Tromba*.³⁰

Il-vjaġġ, it-tbatija, il-mewt

Għaqqadna dawn it-tlieta flimkien għax nistgħu nġhidu li waħda twassal għall-oħra.

Il-bniedem fid-dinja jista' jitqies bhala vjaġġatur u pellegrin minħabba l-fatt li jrid imut. Postu m'huwiex hawn u għalhekk irid jibqa' għaddej. Il-poeta modern huwa konxju minn din il-ħaġa u għalhekk fil-poezija tiegħu ttratta din il-problema li twassal għat-tnejn l-oħra, it-tbatija u l-mewt.

Il-bniedem jehtieġli jbati biex jgħix. Il-poeta modern jara t-tbatija minn diversi angoli, fosthom it-tbatija minħabba l-intelligenza, it-tbatija tal-mard u oħrajn. F'ċerti poeziji l-poeta jirribella kontra t-tbatija waqt li f'oħrajn jirrassenja ruħu u jsir parti minnha. F'poeziji oħrajn il-poeta jammetti li biex wiehed igawdi jehtieġli jbati.

Wara dan kollu tasal il-mewt. Xi poeti harsu lejha bhala tmiem ta' hajja waqt li ohrajn harsu lejha bhala bidu ta' hajja għdida. Hija tagħqida bejn din id-dinja u l-oħra. Mill-banda l-oħra kien hemm poeti li fil-poeziji tagħhom urew ix-xewqa tal-mewt minhabba t-tbatijiet kbar ta' din id-dinja. Nikkonkludu iżda li l-poeta modern iħares lejn il-mewt bhala problema soċjali u soluzzjoni spiritwali.

- | | |
|---|--|
| 1. Cfr. vv.10-12. | 15. Cfr. vv.1-12. |
| 2. Cfr. vv.1-2. | 16. Cfr. Ġen., III, vv.16-17. |
| 3. Cfr. M. Vella, <i>Tluq</i> , vv.5-8. | 17. Cfr. vv.6-9. |
| 4. Cfr. <i>Testment</i> , v.7 | 18. Cfr. <i>Flas</i> , vv.9-12, 29-32. |
| 5. Cfr. <i>Tao Te Cing</i> , vv.31-35. | 19. Cfr. vv.11-12. |
| 6. Cfr. <i>Il-Ħajt</i> , vv.13-16. | 20. Cfr. <i>Meditazzjoni</i> , vv.21-26. |
| 7. Cfr. <i>Vjaġġ</i> , vv.1-9. | 21. Cfr. vv.1-4, 9-12. |
| 8. Cfr. M. Vella, <i>Wegħda</i> , vv.1-4. | 22. Cfr. <i>Dalwaqt</i> , vv.5-10. |
| 9. Cfr. vv.1-5. | 23. Cfr. vv.61-68. |
| 10. <i>Ahjar</i> , vv.6-7. | 24. Cfr. vv.7-14. |
| 11. Cfr. vv.5-7. | 25. Cfr. <i>Testment</i> , vv.21-23. |
| 12. Cfr. <i>Ugħi</i> , vv.1-3, 10-12. | 26. Cfr. Lq., VIII, vv.49-56. |
| 13. Cfr. <i>Doqquli n-Noti tqal; Il-bieraħ mort l-isptar; Nixtieq nidhol inqalleb; Solitudni; Laħam</i> . | 27. Cfr. vv.16-20. |
| 14. Cfr. <i>Laħam</i> , vv.12-14. | 28. Cfr. <i>Clichè</i> , vv.32-35. |
| | 29. Cfr. <i>Tibzax</i> , v.1. |
| | 30. Cfr. vv.9-12. |

Poezija ġdida għal żminijiet godda

Marcel Zammit Marmarà

“L-individwalità Mediterranja kellha tiegħu s-snin mhux biex tinkiseb iżda biex tiffisser, tinfeda u tiegħu sura poetika, imnaddfa mill-preġudizzji mgħaġġla ta’ epoka sperimentali u qasira.”¹

Is-snin sittin kienu snin ta’ taqlib. F’haġna nħawi tad-dinja seħħu jew kienu qegħdin isehħu bosta grajjiet storiċi. L-imperjalizmu u l-kolonjalizmu bdew iħossu t-toqol ta’ l-effetti tas-sistemi tagħhom. Eluf kienu qed imutu fil-Vjetnam. Pajjiżi Afrikani bdew jiksbu l-indipendenza tagħhom anki jekk biċ-ċarċir tad-demm, kif kien gara fl-Alġerija. Fil-Libja kienet twettqet ir-rivoluzzjoni u ċ-Ċekoslovakkja kienet għaddiet mir-‘Rebbiegħa ta’ Praga’. Fost l-irvellijiet ta’ l-istudenti nsemmu dawk ta’ Franza, li kienu influwenzati minn awturi bħal Jean Paul Sartre.

Il-poeti f’Malta ta’ dan iż-żmien li qegħdin insemmu ma kinux biss motivati mill-kunflitti politiko-religjużi interni u l-kwistjoni ta’ l-Indipendenza, iżda ħassew ukoll il-kurrenti tat-taqlib dinji. Minn hawn beda l-proċess li wassal lil dawn il-kittieba biex jaħdmu b’kuxjenza aktar universali. Lokalment is-snin sittin nassoċjawhom ma’ l-Indipendenza. Fil-waqt li Malta għaddiet mill-kolonjalizmu għas-sovranità, l-arti wkoll fittxet spunti godda.

Il-valuri, il-kriterji, il-forom, il-lingwaġġi u l-bqija li jsawru l-letteratura, jitbiddu minn żmien għal ieħor, għaliex il-ħajja hi ċaqliq. Xi valuri qodma jitbiddu biex jidhru oħrajn flokhom, u jwasslu biex l-estetika titbidel ukoll.

Il-poeti moderni Maltin kienu wkoll ulied iż-żmien li kienu qegħdin jgħixu fih. Ħassew l-effett ta’ x’ sar qabilhom kif ukoll ta’ dak li kien qiegħed isir fi żmienhom. L-isfida persunali tagħhom kienet ta’ x’ ser jagħmlu huma stess. Id-direzzjonijiet kienu godda. F’dan id-dibattitu l-letteratura ma kinetx identifikata ma’ kawza lingwistika. Id-dibattitu kien kollu kemm hu estetiku. Il-poeti moderni Maltin riedu qtugħ mit-tradizzjoni. Jekk nieħdu l-idea tas-sabiħ, it-tradizzjonalisti emmnu li s-sabiħ assolut instab; il-modernisti saħqu li l-qadim għandu jitwarrab jekk qdiem, sabiex minflok jidhol is-sabiħ il-ġdid.

Il-bixra ewlenija tal-letteratura Maltija sas-snin sittin hi patrijottika, reliġjuża, organizzata fuq il-pjan ta' liberazzjoni għall-Indipendenza. Il-kittieb Malti sas-snin sittin kellu jimpenja ruħu u jaqbel mal-kawża nazzjonali, Wara li nbriet id-definizzjoni romantika ta' nazzjon, il-kittieb Malti ried jaġġorna ruħu politikament u kulturalment. Ried jinterpreta l-bidla minn pajjiż kolonjali għal wiehed hieles, aktar miftuħ għall-mentalità kontinentali. Il-patrija Maltija kienet saret sinonima ma' glori remoti bħall-Assedju I-Kbir u t-Tieni Gwerra Dinjija li fil-fatt ma nisslu l-ebda titjib fil-kundizzjoni soċjali jew intellettuali ta' poplu maħkum, poplu li dejjem iddefenda l-interessi ta' haddiehor. Il-poezija moderna waqqgħet l-immagni ta' Malta trijonfali. Il-poezija ta' dan iż-żmien hija mimlija bi xbihat li jċarrtu l-illużjoni ta' Malta idillika biex minflok tkun proposta l-immagni ta' Malta kerha u mmankata. L-innu patrijottiku kien jistona mal-qagħda soċjali u intellettuali tal-poplu. Il-poeti l-ġodda hassew li fil-letteratura lokali kien hemm rigidità tematika kif ukoll teknika. Issa wara l-Indipendenza baqgħet tinħass ir-rabta mentali neo-kolonjali minflok ir-rabta politika. Il-hsieb pro-Taljan jew pro-Ingliz ta' l-epoka ta' qabel rabat lil Malta bil-katina mentali ta' l-ilsir.

Fl-immagni ta' l-omm bħala l-Patrija, figura mingħajr difetti u nuqqasijiet, inholqot għamla ta' identità nazzjonali. Il-poezija kienet marbuta mat-temi tal-patrijottizmu, l-ilsien Malti, u reliġjożità tat-tip devozzjonali ta' poplu fanatiku. Il-poeti moderni lemħu sura sproporzjonata li twassal għal gidba nazzjonali. Dan kien poplu zghir li fil-fatt kien għadu lanqas stabbilixxa ruħu politikament, u l-kwistjoni politiko-reliġjuża kienet għadha friska. Fejn qabel kien hemm bżonn li l-poeti jissublimaw lil Malta, issa beda jinħass in-nuqqas ta' bażi, bħallikieku kollox kien mibni fuq ir-ramel. Il-Malta glorifikata sfat sfiducjata mill-poeti tas-sittinijiet. Malta ma baqgħetx ir-regina tal-Mediterran. Il-kuxjenza letterarja moderna għaddiet l-ewwel biex tistaqsi dwar l-identità vera tal-Maltin.

Il-kult tal-patrijottizmu kien ilu li nqata' mill-Ewropa, u l-awtur Malti għadda wkoll mid-definizzjoni ta' nazzjonalità għal wahda aktar universali. Id-definizzjoni nazzjonali kienet saret irrelevanti għall-kittieba moderni. Iċ-ċertezza ta' qabel issa għaddiet għall-mistoqsija li għalissa ma kienx hemm twegiba għaliha. Fil-waqt li r-romantiċi ta' qabilhom saħqu fuq iċ-ċertezza etnika, politika, lingwistika, reliġjuża u kulturali, il-poeti ġodda għaddew għall-mistoqsija, għad-dubju. Dak li kien ċert u sempliċi ma baqax jgħodd għal min beda jistaqsi f'sens aktar wiesa' u internazzjonali. Il-mistoqsija hadet xejra psikoloġika fejn mill-affermazzjoni romantika għaddew għas-sugġestjoni. Il-ġrajja letterarja Maltija għaddiet miċ-ċertezza għad-dubju.

L-ilhna ġodda li bdew jidhru fl-ewwel snin tas-sittinijiet kellhom bżonn idejoloġija li tgħaqqadhom flimkien u ma jibqgħux xogħlijiet mitluqa għal rashom.

Kien jonqos dak l-element komuni li jiġborhom f' moviment. Il-kittieba żgħażaġh Maltin xtaqu li l-letteratura Maltija ma tibqax lura hdejn dik tal-kontinent. Emmnu li hi wkoll għandha titwessa' u taqbad toroq ġodda. Il-poeti l-ġodda ntebħu bl-gheluq ta' din il-gżira, riedu jifthu l-orizzont limitat sabiex jiehdu nifs aktar frisk, 'il barra mill-limiti ta' pajjiżhom. Hassew il-htieġa, u fittxew li l-letteratura Maltija tingieb fuq l-istess livell tal-kitba tad-dinja.

F'dan il-kuntest fl-1966 twieled il-Moviment Qawmien Letterarju. Fost l-għanijiet prinċipali, dan il-moviment habrek biex ikabbar fil-poplu Malti interess fil-letteratura. Il-moviment habrek ukoll sabiex il-letteratura Maltija taġġorna ruhha ma' l-aħħar xejriet fil-letteratura internazzjonali. Kellu l-għan ukoll li jwassal fost il-poplu x-xogħol tal-kittieba. Hsieb iehor kien li permezz tal-letteratura jgħaqqad lill-poplu Malti mal-bqija tad-dinja.

Dak li qabel kien patrijottizmu insulari beda jiehdu dimensjoni ta' ċittadinanza universali. Il-ġeografija ġiet megħluba intellettwalment biex bdiet tilhaq spazji usa'. Il-poeta m'għadux id-difensur jew il-lehen tal-mit nazzjonali; minflok il-kult partikulari dahlet is-sensibilità aktar wiesgħa ta' attitudni universali u kozmika. Dak kollu li kien tabù u pprojbit ried jittalla' fil-wieċ: ipokrisija politika, ipokrisija ekklesjastika, il-faqar letterarju, il-mentalità kolonjali, il-moħħ tal-folla li ma tridx jew ma jaqbilhiex taħseb, u l-bqija. Il-moviment kellu quddiem għajnejh il-qagħda vera tal-Maltin; ried li tiddaħhal raġuni ġdida u tiġdid kreattiv, ħalli tinbena kultura ġdida u hsieb hieles mill-imġhoddi kolonjali.

Il-kontenut ma jistax jeżisti mingħajr forma (anzi l-kelma tbiddel l-idea f' forma), u għalhekk ma setgħetx ma tonqosx il-htieġa ta' forom ġodda. La kien hemm tiġdid tematiku, mela riedu jinstabu wkoll forom ġodda. Il-poeti moderni issa ma kinux qed jiktbu biex jagħtu dinjità lill-ilsien Malti, barra l-livell letterarju. Ma kinux qegħdin iħarrġu l-lingwa Maltija biex jgħolluha għal-livell letterarju.

Bosta kienu dawk li xlew il-poeti ġodda b'nuqqas ta' sens storiku, b'nuqqas ta' rabta bejn l-imġhoddi u l-prezent. Kien hemm min sejhilhom ribelli, għax deħru li riedu jibdeu kollox mill-ġdid. Il-poeti żgħażaġh mhux biss riedu jinqatgħu mit-tradizzjoni fi hsibijiethom, iżda wkoll permezz ta' lingwa aktar wiesgħa u aktar ħielsa; bla ma jhallu l-forma tkun maħnuqa mill-idea tal-lingwaġġ safi u kostruzzjonijiet klassiċi.

Dawn l-awturi enfasizzaw li l-iskop tagħhom kien li jitgħallmu l-lingwa biex iħaddmuha b' mod differenti. Fil-kritika moderna kien ilu li daħal il-prinċipju tad-devjazzjoni mill-istandard. Il-harsien tal-lingwa kien kawza oħra u apparti. L-interess

ta' dawn l-awturi godda issa kien li jitgħallmu l-lingwa biex ihaddmuha b' mod letterarju, b' mod estetiku. Il-lingwa kienet l-ghodda li biha l-poeta ried johloq letteratura b' forma differenti minn dik ta' qabilha.

Il-kuxjenza ġdida htieġet li l-Malti użat fil-letteratura għandu jiehu l-elementi tiegħu mir-reġistri kollha ta' l-ilsien mifhaddet u miktub. Twaqqgħet l-idea li l-kliem kellu jingħażel minn tipi ta' reġistri partikulari li kienu xierqa għal-letteratura. Dan l-ambjent modern kien qiegħed jitlob ilsien aktar imżewwaq, meħud mir-reġistri kollha sabiex ifisser il-polz ta' soċjetà moderna. L-idea tal-Malti safi bdiet tinħall, u l-Malti rumanz beda jkun aktar aċċettat. Il-poeti saru iżjed konxji tagħhom infushom u fittxu għodod aħjar biex ibiddlu t-tigrib persunali tagħhom f' poezija.

Malta kellha tadatta politika ta' pajjiż indipendenti, tghaddi mill-hasda tal-bidla, bejn hakma kolonjali u tmexxija hielsa, għalkemm il-hakma kolonjali halliet warajha l-fdalijiet tagħha. Il-poeti warrbu' l Malta qadima u allura warrbu magħha wkoll ix-xbieha poetika milqugħa. Ittamaw li min jaqra l-poeziji tagħhom mhux biss jifhimhom iżda jbidilhom f'azzjoni. Dan mhux dejjem kien faċli minhabba r-rassa tat-tixbihat, xi kliem tekniku u n-nuqqas tal-mużikalità. Għaldaqstant l-iskop tagħhom kien li jressqu kemm jista' jkun viċin il-poplu. Xhieda ta' dan huwa t-twarrib tal-vers konvenzjonali u l-forom tiegħu, kif ukoll karatteristiċi oħra bħalma hu t-twarrib tal-puntegġjatura. L-iskola moderna fittxet forom metriċi oħra, mahlulin mir-reġimentazzjoni ta' qabel. Sahansitra twarrbet ukoll l-għażla bejn ġeneru u iehor, l-għażla bejn il-ġeneru poezija, u l-ġeneru proża. L-eżempju ta' Victor Fenech jixhed din is-sintesi fil-poepra. Il-hajja moderna kienet jixxirqilha idjoma differenti. It-tixbihat u s-simboli issa ttieħdu mill-ambjent Malti ġdid. Riedu jhaddnu dinja usa' ta' oġġetti, f'lejjaq umani u grajjiet.

Il-moderniżmu kien ukoll sforz ġenwin biex l-ilsien letterarju jissaffa mit-tizjin fieragħ, u tingħata importanza akbar lill-metafora. Il-metafora u s-simbolu huma għodod mill-aktar importanti għall-poezija vera.

“Ix-xejra moderna hi li l-poezija kollha tinbena bħala metafora waħda magħmula minn bosta metafori marsusin flimkien.”²

Il-metodu stess ta' kif tidher il-metafora huwa element iehor li jagħżel lill-versi moderni minn ta' qabilhom. Il-poeta modern xi drabi juża biss il-“vehicle”, u l-bqija (it-“tenor” u l-“ground”) jittqies bħala miftiehem. Dan il-metodu jista' jkoll dif-fikultà fil-ftehim waqt li jkabbar l-allużjonijiet u jnaqqas il-kliem li hu ta' importanza sekondarja. L-għalqa minn fejn bdew jingħażlu x-xbihat kienet differenti wkoll. Tradizzjonalment il-metafora kienet tintuża biex jinħolqu xbihat meħudin mill-hajja

organika tal-bniedem, l-animall jew il-haxixa. Kienet tip ta' metafora li tappella l-aktar għas-sensi, l-aktar tal-hars, tas-smiġh u tal-mess. Il-poeta modern imdawwar b'ogġetti f'dinja aktar wiesgħa u li kienet qed issir aktar industrijalizzata wessa' l-għalqa minn fejn seta' jibdel f'simboli l-qagħdiet tal-bniedem. Bdew jidhru aktar xbihat meħudin mir-registru tat-teknoloġija bħalma huma krejnijiet, ferroviji, ajruplani u magni. Il-qagħda prezenti u l-istruttura soċjali rriflettew ruħhom fl-għażla metaforika kif ukoll fl-għażla lingwistika, għax dawn l-ogġetti mekkanici kienu ġejjin mir-rumanz. Fil-kuntest modern, il-metafora tintuza f'sens aktar astratt. Il-poeta huwa milqut mill-qagħda soċjo-psikika tal-bniedem, u kellu jinterjorizza ruħu, jinvestiga fil-fond il-krizi ta' l-identità tiegħu innifsu f'dinja li qed issir aktar impersunali.

Forsi l-aktar mistoqsija li tidwi fil-poezija ta' wara l-Indipendenza hija: "Min jien?" Il-poeti Maltin ta' qabel donnhom ma kellhom l-ebda dubju min kienu. Ma ddubitawx l-identità tagħhom. Fil-poeti tas-sittinijiet jidhru s-sinjali tal-konflitt ġewwieni. Din il-kuxjenza l-ġdida nħallet miċ-ċertezzi ta' qabel. Il-kuxjenza taż-żmien holqot sens ġdid ta' l-importanza tat-tibdil fil-hajja, u dan kien rifless fit-tħaddim tal-lingwa. Il-poeti fissru l-esperjenzi godda ta' l-eżistenza f'dinja fejn il-bniedem sar inċert mill-identità tiegħu. L-artist modern kien qiegħed isib ruħu wahdu aktar minn qatt qabel. Ma neħduhiex bi kbira li issa x-xbihat kienu meħudin minn affarijiet artifiċjali flok naturali; is-sens għadda mill-organiku għall-inorganiku, mill-persunali għall-impersunali, minn hlejjaq hajjin għall-ogġetti artifiċjali. L-unika realtà għall-poeta hija r-realtà tax-xbihat. Fl-interjorità tiegħu, il-poeta ta' lllum sab merghat ohra ta' metafori għall-vjaġġ ġewwieni tiegħu.

Il-fatt li Malta saret indipendenti jista' jhalli wkoll l-effett tal-biza' li wieħed idum biex isib soluzzjoni.

"Iż-żerriegħa li nxejtet fil-ħamrija fis-snin sittin bdiet tiegħu bil-mod iżda ma tatx il-frott veru tagħha qabel ma għaddew is-snin."³

Mill-poezija tas-snin sittin għal dik tas-snin sebgħin u tmenin hemm il-mogħdija bejn il-fazi bikrija ta' l-isperimentazzjoni u l-fazi ta' ċerta adoltezza. It-transizzjoni ma kinetx wahda li twassal biss għal maturazzjoni. L-attitudnijiet tal-bidu wkoll bdew jieħdu xejriet differenti. Il-krizi ta' l-identità hi ċentrali.

Fis-snin sittin il-poezija kienet storbuja, polemika, ġellieda, provokanti. Wara li dabet il-kontroversja beda diehel l-ekwilibriju, u l-kisba ideali ġdida bdiet tissarraf f'ħidma kreattiva. F'din il-mixja, fil-poezija tas-snin sebgħin, bdew jidhru l-irtir, is-skiet, ir-rassenjazzjoni, l-għeluq tal-privatezza. Fil-waqt li fis-snin sittin kien hemm il-fiduċja fil-bidla, fis-snin sebgħin deħret sewwa d-delużjoni. Mill-aghjat il-poeta

ghadda ghas-silenzju. Mill-istorbju tal-bidu l-poeti ghaddew għall-irtir u s-skiet. Fix-xehta miġbura, riflessiva, meditattiva tas-snin ta' wara, bdiet tinhass id-delużjoni.

Ir-rabta ma' l-ibliet qanqlet xewqa li jerga' jidher ir-raħal Malti bl-innoċenza kollha tiegħu. It-theddida tar-raħal Malti qanqlet ukoll in-nostalgija. L-ambjent raħli issa kien mhedded mill-hekk imsejjah żvilupp. Dak li qabel kien jidher ikrah u primittiv issa sar mixtieq. Bosta drawwiet kienu qegħdin jintilfu u l-poeta reġa' fittex l-għeruq ta' l-identità.

Fejn qabel iċ-ċokon ried li jinfetaħ biex jixrob minn wesgħat li ma kinux tiegħu, issa l-insularità saret ukoll mezz biex tikkumbatti t-theddida tal-modernizzazzjoni, u sseddqet ir-rabta ma' l-għeruq fi hdan ir-reġjun Mediterranju, li wara kollox huwa parti mill-kosmos. L-izolament jew l-insularità ta' Malta bħala gżira reġgħet saret parti importanti fl-identità tal-pajjiż. Mas-solitudni, l-irtir u s-skiet, thallat is-sens tal-gżira, ta' l-izolament. Dak li qabel kien idejjaq lill-poeti issa seta' jkun ukoll ghajn ta' farag u ta' mistrieħ. L-ispazju ġeografiku tffisser f'ambjent spiritwali. Il-kundizzjoni ġeografika rriflettiet ukoll il-qagħda tar-ruħ.

Fis-snin sittin inżerġet zerriegħa li biż-żmien kellha tagħti l-frott. Il-poeti godda kellhom jghaddu mill-faži ta' l-isperimentazzjoni, sakemm sabu l-individwalità tagħhom. Kellu jghaddi ż-żmien biex mill-agħjat tal-bidu mimli reazzjoni li kien rifless ukoll lingwistikament, ghaddew għal lingwaġġ aktar mirqum. Fil-lingwaġġ ukoll daħal is-sens tal-qies u l-poeta reġa' skopra s-sbuhija tal-hsejjes semitiċi. Fejn qabel holqu versi kumplessi b'mod li mhux dejjem irnexxielhom jikkomunikaw, ghaddew għal aktar ċarezza. Bdew ifittxu aktar is-semplicità fil-versi tagħhom.

Dik li fil-bidu setgħet dehret bħala atitudni kwazi anti-religjuża, hadet xehta profundament religjuża. Il-fidi reġgħet hadet il-post ewlieni li dejjem kellha. Għall-poplu Malti r-religjon m'hix biss twemmin, iżda tradizzjoni ta' storja u kultura. Ir-rejazzjoni tas-sittinijiet kienet ukoll waħda morali u tejologika. Minflok it-tradizzjoni kristjana dahlet il-kontestazzjoni. Iddubitaw bosta tradizzjonijiet u r-religjon tagħhom hadet bixxa individwalista. Missew ma' kontradizzjonijiet morali u ma beżgħux juruhom, ma beżgħux jitbiegħdu mit-tradizzjoni kristjana. Fil-waqt li r-religjożità f'Malta kienet marbuta ma' istituzzjoni, il-letteratura saret aktar religjuża u inqas kattolika. Ir-religjożità saret il-punt tar-riferiment.

Id-direzzjoni li kienu hađu meta ħarsu lejn il-kultura ta' l-Ingilterra u l-Amerika issa dehret imbiegħda minn dak li hu Mediterranju u Malti. L-ispirtu Mediterranju huwa l-identità naturali ta' Malta u tar-reġjun.

“Din l-individwalità Mediterranja kellha tieħu s-snin mhux

biex tinkiseb iżda biex titfisser, tinfeda u tiehu sura poetika, imnaddfa mill-preġudizzji mghaġġla ta' epoka sperimentali u qasira."⁴

Is-sens reġjunali sar ukoll is-sens nazzjonali shiħ. Il-poezija reċenti għaddiet mill-faži ta' l-esperimentazzjoni għall-faži tal-maturità, għall-kisba ta' l-identità. Hemm bosta xejriet tematiċi li jixhdu din l-identità: ir-religjożità, is-sens ta' l-infinit u tal-misterjuż, is-solitudni, is-sikta, il-motiv tal-pajsaġġ, it-tifkira qawwiya tal-qedem storiku, in-nostalgija, il-malinkonija. Il-poezija patrijottika u religjuża ħadet libsa mediterranja. L-element folkloristiku rahli Malti ħa dehra ġdida permezz ta' kwalitajiet ta' "gżira ċkejna, mikwiya bix-xemx, siekta ġeblija, storika kull fejn thares, u żaġhżuġha f'dak li hu helsien politiku."⁵ Ghalkemm f'għamla oħra, fil-poezija xorta kien għad hemm mohħ ta' poplu patrijottiku li kien għadu kif hareġ mill-ħakma kolonjali twila, li halliet fuqu influwenza kbira, waqt li kien qieghed ifittex l-identità tiegħu.

Ma rridux ninsew li bosta minn dawn il-kittieba kienu wkoll prodott tal-ħakma kolonjali u għalhekk kellha thalli l-marka fuqhom ukoll. L-imġhoddi jibqa' jinhass fil-fdal tal-wirt preistoriku u ż-żewġ assedji, u aktar ma tikber l-industrija u joktor il-bini, fejn bosta rhula qed isiru bliet, aktar tikber in-nostalgija għall-gżira primittiva.

Il-punti tar-riferiment huma dejjem l-istess taht libsa li tvarja. Il-poezija qieghda tiehu sehem f'identità usa' mil-limiti lokali. L-individwalità Maltija tiehu sehem fl-identità tar-reġjun minħabba għadd ta' xejriet bħalma huma l-viżjoni teologika li hi mifruxa fil-viżjoni nazzjonali kollha, il-qagħda ta' Malta bħala gżira, il-qedem ta' l-istorja, u l-laqgħa kostanti f'Malta ta' ċiviltajiet ewlenin li lill-pajjiż għamluh bħal mikrokozmu tar-reġjun kollu. Biżżejjed wieħed iħares lejn l-ilsien Malti biex isib dan iż-żwieġ bejn il-kultura Semitika u Latina. Meta wieħed iqis sewwa dawn il-karatteristiċi, allura jasal biex jintebaħ li wara kollox l-identità sostanzjali ta' Malta ma tiddlittx. Il-poezija wkoll, fost affarijiet oħra, irriflettiet din il-qagħda.

Il-poezija kontemporanja rritornat lejn ir-Romantiċiżmu. Iżda huwa Romantiċiżmu wisq usa' mill-istoriku – Romantiċiżmu etern. Minn żmien l-esperimentazzjoni sa żmienna nsibu "mixja ċiklika", ritorn mibdul taht il-lenti tal-viżjoni kontemporanja. Fil-waqt li l-poeti ta' qabel kienu għannew il-qedem ta' Malta fil-kobor tiegħu nnifsu, għall-poeti mis-snin sittin 'l hawn huwa għajn ta' dinjità u nostalgija fejn jistgħu jfittxu l-għeruq nazzjonali. Il-pajsaġġ li hu tant prominenti fil-poezija Mediterran reġa' sab postu. Il-qerda tal-kampanja u r-raħal Malti tkompli ssahħaħ din il-herqa għar-ritorn lejn dak li huwa verament tipiku, u anqas artiċjali mill-hajja urbanistika u mill-industrijalizzazzjoni. L-elementi lokali, bħalma huma ċ-

ċokon u l-insularità ta', huma meqjusa bħala parti mill-identità. Reggħu tfaċċaw ix-xejriet tipiċi tal-poeżija Maltija.


Il-maturazzjoni li kisbu wara l-fazi ta' l-esperimentazzjoni fissret ukoll il-mogħdija għall-universalità. Kitba li qabel setgħet dehret ġurnalistika, u li tappartjeni għal post u żmien partikulari, issa nħallet minn dawn id-dimensjonijiet ristretti, sabiex ir-riflessjoni saret aktar filosofika u wiesgħa fis-sens universali. Il-poeżija ta' pajjiż żgħir bil-karatteristiċi tagħha u tal-Mediterran setgħet ukoll tipparteċipa f'dak li hu universali. Mill-partikulari għaddiet għall-general, għal dak li japplika għal bniedem hu fejn hu, u meta hu. Dan seta' jsir ukoll permezz tal-poeżija bl-identità tal-pajjiż u tar-regjun.

Kien hemm żmien meta l-poeżija kellha tgħajjat bħalma kien hemm waqtiet fejn irriflettiet l-irtir, izda fuq kolloxx dejjem irriflettiet dak li kien qed jiġri, flimkien ma' l-ansjetajiet u l-aspirazzjonijiet lokali, u tal-bniedem. Fil-waqt li l-poeżija Maltija rritornat lejn il-qofol u ntrabtet ma' l-għeruf, hija tegħleb ukoll il-limiti u l-għeluq ta' pajjiż ċkejken u fl-istess hin isseddaq in-nazzjonalità u l-identità Maltija kif ukoll tar-regjun.

Anthony Damato

98/99, ST. JOHN STR., BISAZZA STR.,
VALETTA **SLEIMA**
 TEL. 234348 TEL. 338705

 The Record Shop
 with the Record Stock!



LEHEN IL-MALTI

1. O. Friggieri, "Il-Poeżija Maltija tat-Tieni Nofs tas-Seklu Ghoxrin", *Hyphen*, Vol.6, Nru.4, 1990, p.185.
2. O. Friggieri, "Il-Poeti Moderni Maltin – Tradizzjoni, Żvantaġġ Storiku u Bidla mill-Qiegh", *Hyphen*, Vol.2, Nru.6, 1981, p.260.
3. O. Friggieri, *Il-Poeżija Maltija tat-Tieni Nofs tas-Seklu Ghoxrin*, loc. cit., p.182.
4. Ibid., p.185.
5. O. Friggieri, *Ir-Ruħ fil-Kelma*, KKM, 1973, p.98.

BIBLIOGRAFIJA

AZZOPARDI, M.

Tabernakli, A.C. Aquilina, 1979;
Monokordi, Peg, 1984.

CORTIS, T. ed.

Oqsma tal-Kultura Maltija,
Guttenberg Press, 1991.

FENECH, V.

Sangraal, Publikazzjoni Bugelli, 1987.

FRIGGIERI, O.

'Il-Poeti Moderni Maltin – Tradizzjoni,
Żvantaġġ Storiku u Bidla mill-Qiegh',
Hyphen, 2(6) 1981, pp.256-262;
'Il-Poeżija Maltija tat-Tieni Nofs tas-Seklu
Ghoxrin', *Hyphen*, 6(4) 1990, pp.179-189;
Fl-Gharbiel, 1976;

Saġġi Kritiċi, A.C. Aquilina, 1979;

Ir-Ruħ fil-Kelma, KKM, 1973;
Kittieba ta' Żmienna, Veritas Press, 1976;
Mal-Fanal Hemm Harstek Tixghel,
Merlin Library, 1988.

FRIGGIERI, O. u BRINCAT, M.J.

'Demgħat tas-Silġ', *Hyphen* 1 (6) 1979,
pp.17-29.

GIANCANE, D.

'Oliver Friggieri, Mediterraneità', *Salpare*,
3(10) 1990, p.11.

MIZZI, A.

Taqir is-Skiet, Publikazzjoni Bugelli, 1987.

SERRACINO-INGLOTT, P. ed.

Linji Godda, KKM, 1973;
Ilhna Mkissra, Guttenberg Press, 1989.

RONNIE'S

S T U D I O

ONE HOUR PHOTOS

65, Tower Road, Sliema Tel:332466

Ma' leħnek nishar **ġabra ta' poeżiji ta' Emanuel Attard**

Francis Galea

Hu interessanti hafna kif f' dawn l-ahħar ghoxrin sena l-ktieb Malti mhux biss sar aktar popolari, iżda fuq kollox qieghed ikun imfittex hafna mill-qarrejja tagħna. Hu aktar ta' sodisfazzjon minn hekk li tara aktar awturi u djar ta' pubblikazzjoni li jagħzlu li jidhlu għar-riskju biex jinvestu fil-ktieb Malti. Imbagħad, ngħid għalija nhoss li hi xi haġa li tqawwi l-qalb meta tara li fost dawn il-kotba hemm numru qawwi mhux hażin ta' kotba tal-poeżija.

Dan m'hux għaliex il-poeżija hi inqas popolari, iżda għaliex jidher li bil-mod il-mod il-poplu qed jitghallem li fil-poeżija jista' jsib ukoll dak kollu li soltu jsib fin-novella u r-rumanz.

Wiehed mill-ahħar kotba tal-poeżija li harġu kien *Ma' Leħnek Nishar* ta' Emanuel Attard. F'dan il-ktieb, Attard johodna fi vjaġġ ta' ħsibijiet minsuġa madwar il-ħajja, kif raha tinbidel hu bejn l-1963 u l-1990. B'hekk Attard jippreżenta tiżwieqa ta' ħsibijiet, burdati, fehmiel, sitwazzjonijiet, u fuq kollox drawwiel, li jinbidlu mal-moġħdija taż-zmien ... kultant għall-aħjar, u ta' spiss għall-agħar.

Attard hu bniedem li l-poeżija twieldet go fih bħalma tarbija titwieled f'ġuf ommha. U bħalma l-omm tgħozz u tfissid biex tagħti l-imħabba kollha possibbli lit-tarbija li ġġib fid-dinja, hekk ukoll, Attard jikkultiva, iwennes u fuq kollox jgħozz il-poeżija li toħroġ mill-pinna tiegħu. Iżda b'differenza, li għalkemm bħal kull poeta iehor żgur li jhossu kburi b'dak li għandu l-hila johloq, Attard qatt ma fittex li jagħmel isem minn fuq dahar il-versi tiegħu. Hu dejjem għażel li jkompli jahdem f'għieħ il-poeżija, anki jekk maqful wara l-hitan ta' daru – u wara li jiktibha jhalliha maqfula f'kexxun.

Dan qed ngħidu għaliex thalli għal xi kitbiet li deħru 'l hawn u 'l hinn f'xi ġurnali jew rivisti, u minbarra xi pubblikazzjonijiet f'xi antoloġiji, dan hu l-ewwel ktieb ta' Emanuel Attard. Terġa' wara li qrajt il-ġabra ta' madwar 120 poeżija, hassejt li hu kellu materjal biżżejjed biex jippreżenta xogħlijietu snin ilu.

Minkejja li t-tema tal-poeżiji fil-ktieb *Ma' Leħnek Nishar* huma mibnija dwar

il-hajja, Attard juri li ghandu hiliel u abilitajiet qawwija bizżejjet mhux biss fl-ghagna tal-ħsieb mal-ğrajjet kurrenti, mal-ħsibijiet u mat-tiğrib persunali, iżda fuq kollox jagħmel dan kollu u fl-istess waqt jibqa' marbut ma' l-elementi siewja li jagħmlu poezija tajba. Dan għaliex Attard ma jintilifx fi ħsieb sabih, lanqas ma joghxa f' aħbar qawwija li tqanqal kurzita.

Minflok Attard jibni fuq it-tematika u l-metafora il-hajja kif jaraha hu ... jġigifieri l-ğlieda tal-bniedem, aktarx haddiem, fil-kumpleksi tat-tajjed mal-hazin, tad-ğhajjed ma' dak aktar b' saħhtu. Hu dejjem iħalli spazju fejn b' xorti tajba dak li jkun isib lok fejn issir ġustizzja miegħu, xi darba, xi mkien. B'hekk Attard, minkejja li hu poeta twajjed u kalm, xorta waħda jsib il-waqt li fih jipprotesta f' ġieħ is-sewwa.

Attard għandu l-hila li fi ftit vrus johloq sitwazzjoni ċara li fiha jfisser ir-realtajiet iebesin tal-hajja, u jissuğgerixxi l-mod kif għandna nidħlulhom. Dan jagħmlu billi minbarra li jesprimi l-karattru tiegħu, jġigifieri bħala bniedem fittiex, jurina kif u għaliex bnedmin oħra bħalu ta' spiss m' għandhom xejn pożittiv x' joffru ġhajr hemm u nkwieta.

Attard ikompli jishaq fuq dan is-suğġett kull meta jitratta poeziji mogħnija bis-seher tal-kampanja Maltija, bl-armonija tar-raħal u l-familja Maltija li lkoll huma mliħbsin bir-reliğjożità sagra li dejjem għażel li jgħożż dan il-poplu. Eżempju għal dan insibu fil-poezija *Hriğt* (p. 15):

U hemm, mal-hemda tal-ħamrija
 U ż-żiffa mellisija
 fejn jafu ż-żminijiet b' moħriet
 u rfiis il-bhima,
 smajt l-isbah melodija.

Kull meta jikteb Attard dejjem ikun mogħni bi ħsieb ċar u originali. Dan għaliex it-tbatija, il-passjoni, il-biza' mill-mewt u l-inċertezzi tal-hajja johroğhom "fil-bniedem u l-hajja" li t-nejn qed ininu u jitherrew – bit-tama li jersqu lejn hajja aħjar. Il-ktieb ta' Attard għandu jqanqal nostalğija lil dawħ li għexu miegħu is-snin tat-twaqqif tal-Moviment Qawmien Letterarju, u jservi ġhajn ta' ispirazzjoni għall-poeti žgħażağħ ta' llum.

Nota Editorjali:

Kull min jixtieq jixtri dan il-ktieb ta' Emanuel Attard, jista' jagħmel dan billi jċempel lill-awtur innifsu fuq in-numru tat-telefon 800216.

Mid-djarju ta' l-Ghaqda: 1992

Jaqbad ma' ghadd 28

Joseph Borg

- 3 ta' Jannar: Laqgħa tal-Kumitat.
Laqgħa mar-Rettur ta' l-Università, Rev. Prof. Peter Serracino-Ingloft - preżentazzjoni tal-bust ta' Dun Karm.
- 14 ta' Jannar: Il-Mid-Med Bank jisponsorjaw mill-ġdid il-*Lehen il-Malti*.
- 31 ta' Jannar: Laqgħa tal-Kumitat.
- 21 ta' Frar: Laqgħa tal-Kumitat.
- 6 ta' Marzu: Jibda l-Kors fis-Sengħa tal-Kitba mill-Prof. Oliver Figgieri.
- 12 ta' Marzu: Lejla Letterarja fil-Mithna ta' Ganu, f' Birkirkara.
- 17 ta' Marzu: L-Għaqda tissieheb fil-Kunsill Nazzjonali taż-Żgħażaġħ.
- 7 ta' April: Laqgħa tal-Kumitat.
- 10 ta' April: Johroġ *Lehen il-Malti* ghadd 27.
- 24 ta' April: Jintemm il-Kors fis-Sengħa tal-Kitba.
- 13 ta' Ġunju: Preżentazzjoni taç-čekk fl-Uffiççju Ġenerali tal-Mid-Med Bank.
- 19 ta' Ġunju: L-Għaqda tingħata kamra f' Dar l-Istudent.
Laqgħa tal-Kumitat.
- 21 ta' Lulju: Laqgħa tal-Kumitat.
- 22 ta' Lulju: Il-Ministru ta' l-Edukazzjoni, l-Onor. Ugo Mifsud Bonnici jżur l-iskultur Toni Ellul u jingħażel l-abbozz tal-Mafkar Dun Karm.
- 31 ta' Lulju: Lejla Letterarja u tqassim taç-çertifikati tal-Kors fis-Sengħa tal-Kitba.
- 20 ta' Awissu: Lm 175 f' għajjnuna finanzjarja mill-Università.
- 19 ta' Ottubru: Laqgħa tal-Kumitat.
- 16 ta' Novembru: Il-bust ta' Dun Karm imkabbar u magħmul fil-ġibs mill-ġdid mill-iskultur Toni Ellul lura fl-Università.
- 18 ta' Novembru: Ritratti u impressjoni artistika ta' fejn se jitqieghed il-Mafkar Nazzjonali Dun Karm fil-Furjana lill-Ministeru ta' l-Edukazzjoni.
- 26 ta' Novembru: Laqgħa Ġenerali Annwali: elezzjoni għall-kumitat 1992-94.
- 21 ta' Diçembru: L-ewwel laqgħa tal-kumitat ta' l-Għaqda fil-kamra tagħħa f' Dar l-Istudent, wara li giet mghammra b' mejda u sigġijiet.

PRINTJOB

OFFSET
& LETTERPRESS
PRINTERS

St. Mary Street, Ghaxaq.

Tel. 87 82 27